

خانمرگی

ناول

لیکوال ڊاکٽر محب اللہ زغم

هغه کتابونه چې سمسور ووبپاڻي پر ليڪه ڪړي او يا بي پر ليڪه
کوي، نور ڇوڪ بي

پر ليڪه ڪول اجازت نه لري

لومړی څپرکی

سترگې مې درنې وې، لکه سره گنډلې چې وي. یو څه زور مې وکړ. سترگې مې نیم کښې سوي. له چپ لوري تته رڼا راښکاره سوه. سر ته مې یو شی لکه سیوری چور لېده. سترگې مې پټې کړې، سترغلو باندي مې زور وکړ. بېرته مې سترگې وغړولې. دا ځل مې په چت پورې څرېدلې پکه سهي کړه، چې څرخېدله؛ خو لکه د پلاستيک له شا څخه چې ورته وگورې. د کوم شي رغ مې اورېده، چې چونگ، چونگ يې کاوه. ورسره مې د چا خرهار او د بل کرار زگيروي هم واورېدل. ځان رانه هېر و. زه څوک يم؟ دا کوم ځای دی؟ لکه سړی چې له درانه خوبه راوینس سي، په هېڅ نه پوهېدم. سترې وم بدن مې شخ پخ و. ما وې یو څه کښنبونه (غځونه) به وکړم. لاسونه مې درانه وو. زور مې وکړ. پر مړوندو مې درد سو. سر مې نوکی پورته کړ. د څنگل په رگ پورې مې یو نری پیپ بند و. د سیروم له کڅورې څخه یو یو څاڅکی پیپ ته راتېرېده. مړوندونه مې په سپینو ریتارو باندي په چپرکت پورې تړل سوي وو. یوه پښه مې تر بلې پورته پر یوه شي ایښوول سوي وه. نښې پونده مې نری، نری، خوږېده. په چپ وړانه پورې مې یو شی تړل سوی و. خوله مې ډېره وچه وه. ژبه مې تالو پورې نښتې وه. په سختۍ سره مې وویل: اوبه.

بېرته مې سترگې سره ورغلې. چا مې په خوله کښې په کاشوغه باندي اوبه راواچولې. دوه درې غوړپه مې وکړل. بیا مې سترگې پرانیستلې. په سپینو جامو کښې، شنه خولۍ پر سر، یوه سپینه نجلۍ، گیلاس په لاس

سرتہ مې ولاړه وه. د هغې له لاسه مې په سر باندې گيلاس پورې وواځه. په
لوړ اواز مې وويل: ځغله! بې شرمې!

کړنگ سو، گيلاس ولوېد. هغه په تلوار سره دوه گامه شاته سو. په
سختۍ سره مې پر ژبې باندې يو څه نارې راټولې کړې، بيا مې د هغې خوا
ته ورتو کړې.

په رډو سترگو يې راوکتل. هېڅ يې ونه ويل. په منډه له کوتې څخه
ووته.

دويم څپرکی

هر وخت چې به مې د مور په سترگو کښې اوښکې ولېدې؛ نو پلار به مې
راياد سو. ما هغه نه وليدلې. ما گومان کاوه، چې ټول کوچنيان به يوازې
مور لري؛ خو يو وخت مې وليدل، چې د گاونډيو ماشومان پلار هم لري. له
مور څخه مې پوښتنه وکړه، چې زما پلار چېرته دی؟

هغې په غېږ پورې ونيولم، لاسونه يې رانه تاو کړل. هېڅ يې ونه ويل.

سر مې پورته کړ. سترگې يې له اوښکو ډکې وې.

بيا مې وپوښتل: ادې! زما پلار ولې کور ته نه راځي؟

دادې اوښکې روانې سوې. په ژړا يې وويل: نانيه! پلار دې جنت ته
تللی.

— نو ته ولې ژارې؟

بيا يې په غېږ پورې ټينگ کړم: هېڅ.

— جنت چېرته دی؟

— په اسمان کېښې.

— په اسمان کېښې؟ نو پلار مې څنگه وروخوت؟

— پرښتو له ځان سره يووړ.

— کله به بېرته راسي؟

پر تندې باندې يې ښکل کړم، ويې ويل: چوچيه! هغه بېرته نه راځي.
موږ به ورسو.

— کله؟

— هر وخت چې د خداى خوبنه وي.

له هماغې ورځې مې جنت ته د تلو خوبونه ليدل. مور راته ويلې وو ، چې جنت ډېر بڼكلى ځاى دى. شنه باغونه پكښې كې دي. د شېدو روډونه او د شاتو ويالې لري. هلته نه گرمي سته نه يخني. هر قسم مېوه ، چې وغواړي ، درته رسېږي.

مور راته د جنت هر څه ويلې وو ؛ خود حورو ، غلمانو او شرابو يې څه راته نه وو ويلې. درې كاله وروسته مې بيا د جومات د ملا صاحب له خولې د جنت نورې خبرې هم واورېدې.

يوه ورځ مې د گاونډي زوى وليد. پلار چې يې راغى ، ده ورمنډه كړه. ځان يې هغه ته ورساوه ، په پښو پورې يې ونښت. هغه ورته ټيټه سو ، سر يې وربڼكل كړ ، يوه دانه كېله يې په لاس كښې وركړه. هلك كېله سپينه كړه. يو شخوند به يې وكړ ، بيا به يې ما ته راوكتل. كېله چې يې خلاصه سوه ، راته ويې ويل: زما پلار خوراته هره ورځ كېلې راوړي.

ما ورته وويل: څه بچيه ! زما پلار خو په جنت كښې دى. هلته هر قسم ميوه سته ما ته به ډېرې مېوې وساتي.

هغه وويل: وه ليونيه ، ستا پلار خو شهيد سوى. هغه خو شورويانو وژلى دى.

ما وويل: دروغ و لې وايي؟ پلار خو مې پرېښتو اسمان ته بولي.

هغه راته كمپ ته نژدې غونډۍ راوښووله، چې پر سر يې زرغونې او
شنې جنډې رپېدلې. ويې ويل: پلار دې هلته ښخ دی.

بله ورځ نيکه مې غونډۍ ته بوتلم، پر يوه قبر يې ودرولم. راته ويې
ويل: هغه مو دلته ښخ کړی و؛ خو پرېښتو د خدای په امر اسمان ته يووړ.

يو څو مياشتې چې تېرې سوې، زموږ کمپ ته نوې کچه راغله. موږ په
موټر پسې منډې وهلې. موټر زموږ د کور له درگاه سره ودرېد. له موټره يو
ځوان له تورې لونگۍ سره راكښته سو. د پيک اپ شاته، د کاليو په منځ،
په توره برقه کښې يوه ښځه هم ناسته وه. شيان يې له موټر څخه کښته کړل،
زموږ کور ته يې يوړل. مور راته وويل، چې دا دې اکا دی او دا يې مينه ده.
وروسته پوه سوم، چې اکا دا څو کاله په کلي کښې پاته سوی و، چې واده
وکړي؛ خو زما پلار جهاد ته راغلی و.

څو مياشتې مې ښه ساعت تېرو. هر وخت چې اکا به مې په کمپ کښې
و؛ نو ما زديگر به يې له ځان سره پر غونډيو گرځولم. د خوراک يو نيم شې به
يې هم راته رانيوه. ما به هغه نه خوړ، په کمپ کښې به مې نورو هلکانو ته
ښکاره کاوه. په خوړلو کښې يې دومره خوند نه و، ټول خوند يې په همدې
کښې و، چې هلکانو ته يې وښيي.

يوه شپه د مور د ژړا نغ راوینس کړم. هغې د کوتې په خړد پوال پورې تکیه کړې وه. د تور پورني په پیڅکه بې اوښکې پاکولې. په ژرغوني نغ بې ویل: زه سر سپینومه. زه هېڅ څوک نه کوم. زه به مې زوی رالوی کم. همدا مې هر څه دی.

مخامخ د پوال ته نیکه ډډه لگولې وه. په گڼه سپینه زېره کښې یې گوتې تېرولې. څو شپې غلی و. سترگې یې د چت په تورو و سپینزو گادرونو پورې گڼدلې وې. سپینه لونگی یې له سره ایسته کړه، څنگ ته یې پر نیالۍ کښېښوه. د سرتار تار وینسته یې، چې په پوستکي پورې سرېښ وو، وگرول. بیا یې وویل: ما همدومره درته وویل چې ته ځوانه یې، چې بیا خلک راپورې خبرې ونه کي. نوره دې خوښه خپله.

له هغې ورځې وروسته به اکا چندانې زما په کیسه کښې نه و. نه یې پر غونډیو گرځولم، نه یې شیان راته رانیول. بیا په لوېینه کښې خبر سوم، چې اکا غوښتل مورمې ځان ته په نکاح کړي. څو میاشتې نورې چې ووتې، د اکا زوی پیدا سو. تک تور لکه د خپلې مور و. نوم یې هم تورکی سو. سترگې یې وړې وړې او خوله یې لویه وه. خوله یې ان په هغه اولو ورځو کښې دومره لویه وه، چې ما به دوي دانې چوشکې یوځایي په خوله کښې ورمندلې. هغه چې په خاپوړو سو؛ نو نیکه هم د هغه ملگری سو. بیا هېچا په ما پسې سر نه گرځاوه. یوازې به مور په غېږ کښې نېولم او کله کله به یې ښکلولم. نیکه به چې د اکا زوی په غېږ کښې ونیو، زه به کرار ورغلم، لاس به مې په کراره د تورکي کوناتي ته ورساوه، ټینگه نوکاره به مې ورو لگوله.

د هغه ژړا به پورته سوه. نیکه به د اکا ناوې ته ورنارې کړې: خدیجې! راسه
دا تیزن دې واخله. هر وخت زما په غېږ کېنې ژارې.

زه به د هغه پر ځای د نیکه غېږې ته ولوېدم او په زړه کېنې به خوشاله
وم. څومره چې لوېېدم هماغومره مې له تورکي څخه کرکه زیاتېدله. د هغه
درې خويندې او دوه وروڼه هم پیدا سول؛ خو له نورو څخه مې کرکه نه
کېدله، یوازې تورکی مې بد اېسېد. له اکا څخه مې خوا بده وه. همزولو به
پیغور راکاوه، چې څنگه دې څو ورځې مزې کولې، که د نرزوی یې؛ نو
اوس هم شیان رانیسه. اکا خو دې نور شې درته نه رانیسي.

کله چې د مور په باب د هغه پر نیت پوه سوم؛ نو په زړه کېنې مې ورنه کرکه
پیدا سوه. د هغه د لاس بڼکلول راباندې ډېر غمېدل. یو دوه وارې مې د هغه
لاس مچ نه کړ؛ خو مور راته په غوسه سوه، چې بې ادبي مه کوه، سپری د
مشرانو لاسونه بڼکلوي.

تورکی چې یو څه غټ سو؛ نو ما به کله کله واهه. هغه ډېر شیطان و.
زما په شیانو به یې کار لاره. ما به د ژاولو او بیسکوټو کاغذان، چې
هلکانو به ایسته غور ځول، راټولول او په کور کېنې به مې تر لیمڅي لاندې
پټول. پر دې کاغذانو به بڼکلي عکسونه وو. تورکي زما کاغذان څیرل او ما
به ورته څپېرې ورکولې. هر ځل به د هغه مور راغله او زه به یې ووهم. مور
یې د غوا په شان غټه وه. ما په زړه کېنې توره بلا بلله. هغه زما د مور غونډې
بې خولې نه وه، ډېره پلېته ژبورته وه. یوه ورځ، چې زه یې په څپېرو ووهلم،

پزه مې وینې سوہ. مور چې مې پزه پر بوله، ورته وېې ویل: خدیجې! له لاس سره دې لږ پام کوہ. نانی دې ژوبل کړی.

هغې ورباندې چیغہ کړه: نو دی ولې زما گلالی زوی وهی. چې دومره درباندي گران دی؛ نو له ځان سره یې ساته.

ادې وویل: دا خو مومنان (ماشومان) دي، یو سات خپه یو سات خوشاله.

تورې بلا وویل: ستا زوی خو غټ سپری دی، کوچنی خونه دی.

ادې راته نصیحت وکړ، چې د اکا په اولادونو کار مه لره؛ خو ما به خپل کار کاوه.

غابن مې لانه و لوېدلی، چې سبقان مې شروع کړل. بغدادی قاعده مې په میاشت کښې زده کړه. بیا ملا صاحب راته قران شریف شروع کړ. لا کال نه و پوره، چې غابن مې و لوېد. بل کال ته مې قران شریف ختم کړ. مور مې ډېره خوشاله وه. ما به چې د هغې خوشالي ولیده؛ نو لایات سبقان به مې ویل. وروسته امام صاحب راته قدوري، خلاصه، مونیہ، او شروط الصلاة وویل. د تورکي هېڅ شی نه زده کېده. هغه چې لوی سو، ان دوه غابنونه یې لوېدلي وو، چې ما به سبقان ورته ښوول؛ خو د هغه سر په څه شي نه خلاصېده. چې رښتیا سي، زه د هغه پر تمبلی خوشاله وم.

دې وخت کېنې مې نیکه مړ سو. یوه ورځ یې پر خپل ټټر باندې لاس
 کېنېښو، چې ځیگر مې خوږېږي. اکا هغه په موټر کېنې واچاوه، چې
 هسپتال ته یې بوځي. یو دوه ساعته وروسته یې بېرته په هماغه موټر کېنې
 مړی راوړ. د نیکه په ژوند دومره نه ځورېدم. د پلار مینه به مې په هغه
 ماتوله؛ خو د هغه په مرگ بیخي یوازې سوم. وروسته له مور سره د اکا
 چلند لا پسې خراب سو. هغه خپلې تورې بنځې ته هېڅ نه ویل؛ خو زما مور
 به یې کله کله وهله. بنځې به یې هر وخت پیغور راکاوه، چې تر کله به زموږ
 خیرات ته ناست یاست، ورسې ځان ته کوم کسب کار وگورئ. سبقان خوښه
 ویلی سئ، کار ته مویا ملا ماته ده.

مور مې غاړې رغولې. ما سبقان ویل او په کوڅو کېنې مې خالي
 بوتلان او کاغذان راټولول او پر کباري مې خرڅول. ما گردې پیسې مور ته
 ورکولې او هغې اکا ته.

یوه ورځ یو تور سړی، چې د مولویانو په شان یې سپین دستار تړلی
 و، له دوو نورو سره، چې سپین گرد لمنې کمیښونه یې تر بننگرو پورې
 رسېدل او یوازې یې پر زڼو باندې ږیرې لړلې، زموږ د کمپ جومات ته
 راغلل. د دوی پر سرو نو یو بل ډول دستار و، چې ما پخوانه و لیدلې. شمله
 یې نه لرله. د دستار درې څنډې یې پر اوږو او څټ څړېدې. له هغوی سره دوه
 موټره فوجیان هم راغلي او د جومات شاوخوا ته درېدلې وو. هغوی په عربي
 ژبه زموږ ملا صاحب ته څه وویل. ملا صاحب زه او درې نور کسان ورته
 وښوولو. هغوی څو شېبې نورې هم سره خبرې وکړې. بیا ملا صاحب موږ ته

وويل، چې شيخ صاحب په کوټه (کوټه) کښې مدرسه لري. له جوماتو څخه
 تکره طالب العلمان راټولوي او مدرسې ته يې بيايي. شيخ بيا څه وويل. او
 ورپسې ملا صاحب د هغه خبرې مور ته وکړې: شيخ صاحب په خپله مدرسه
 کښې درې وخته ډوډۍ ورکوي، د شپې ځای ورکوي، جيب خرڅ هم
 ورکوي. تاسو په خپلو کورونو کښې دا خبره وکړئ. شيخ صاحب بله جمعه
 راځي او د چا چې خونه وي مدرسې ته يې بيايي.

مور مې سودايي وه؛ خو ما تر بلې جمعې شپې شمېرلې، چې کله به
 شيخ صاحب راځي او ما له ځان سره بيايي. دغه ورځ هم راوړسېدل. زه له
 درېو نورو هلکانو سره دارالعلوم ته ولاړم. هلته يې له ټولو څخه امتحان
 واخيست، بيا يې زه او عبدالهادي په يوه جماعت کښې کښېنولو؛ خو دوه
 نور انډيوالان يې رانه بېل کړل. دا مې اول ځل و، چې کوټه مې ليدله. غټ
 غټ مارکېټونه، پاخه سرکان، رنگ رنگ موټران او ډېر نور شيان پکښې
 وو. زموږ مدرسه هم لويه وه. له درگاه څخه يې نيولې تر اخر سره پورې د
 مرمرو سپينې ډبرې لگېدلې وې. د غولي په منځ کښې يې د اوبو لوی ډنډه
 و، چې مور اتيا-نوي کسه طلباو به په يو وار او د سونه پکښې کول. د ډنډه
 په شنو کاشيو کښې او به د اسمان په شان شنې بنکارېدې. د درگاه په چپ
 لاس کښې د استنجا ځايونه او لېټرينونه (تشناونه) وو. د غسل کوټې هم
 هماغلته وې. ما پخوا داسې څيزونه نه وو لېدلي. په اوله ورځ د مدرسې
 ناظم پر ټولو ځايونو وگرځولو او هرڅه يې راته راوښوول. شاور، بايلر، نل
 او کموډ مې اول ځل په همدې مدرسه کښې وليدل. د مدرسې په درېو
 ديوالونه پورې لويې کوټې لگېدلې وې، د ټولو کوټو درگاوي غولي ته

خلاصېدې. مور به سبقان پکښې ويل. د دغو کوټو پر سر په دويم چت کښې
 مو د خوب خونې وې. په هره خونه کښې لس لس کسان پر بوتل. د مدرسې د
 غولي په منځ کښې لويه جامع وه. دوه چتونه يې لرل. گردۍ گنبده يې دومره
 لوړه وه، چې که شل کسان هم يو د بل پر اوږو سپاره سوي وای لا به يې هم
 گنبدې ته لاس نه ور رسېده. گنبده همدومره پراخه هم وه. ښکلي رنگه گلان
 پرې رسم سوي وو. د امام صاحب د قرائت خوږ او از په گنبده کښې انگازې
 کولې. د گنبدې په منځ کښې په لس د لس گزه اوږده طلايي رنگه زنجير
 پورې د خراغونو گېډۍ خوړنده وه، چې دوی ورته قنديل ويل. د سرو
 غاليو مصلي پکښې هوارې وې او په چت پورې د هر صف له پاسه د لس
 دانې پکې څرېدلې وې. محراب او منبر له سپينو مرمرو جوړ وو، له پاسه
 يې د مرمرو پر بله ډبره کلمه طيبه په تور رنگ ليکل سوي وه. سمه ډوډۍ
 يې راکوله. هره غرمه مو په دريو کسانو يوه کاسه ښوروا خوړله. هر چا ته
 يوه ټوټه غوښه رسېدله. سهار يې ملایي راکوله، د شپې به يې کله پتايې،
 کله سبزي او کله لوبيا يا دال پخول. د غرمې له خوا يې مېوه هم راکوله. ما
 به خو ورځې د خپلې برخې مېوه سره يوځای کړه او چې کور ته به تلم، مور ته
 به مې وړله. په هره مياشت کښې به يو ځل کور ته تلم. د جيب خرڅ روپۍ،
 چې يې راکولې، د هغې نيمايي به مې هم مور ته ورکوله. په مور پسې ډېر
 خپه کېدم؛ خو مياشت وروسته به هم، چې کور ته تلم، بيا به هم د اکا او د
 تورې بلا چلند راسره نه و ښه. ما به چې مور ته د سبقانو کيسې کولې، د اکا
 مينې به تر سترگو لاندې راته بد بد کتل. کله کله به يې طاقت نه کېده او ويل
 به يې چې: دا هسې خوشې خبرې دي، نر هغه دی چې پيسې وگتي.

خو مور به شاباسي راکوله يوه جمعه، چې کور ته ولاړم، د ادي تر چيې
سترگې لاندې شنه ليکه تاوه وه. سترگه يې سره او بستي او پر سپدلې وه.
پوښتنه مې وکړه چې دا ولې؟

هغه موسکي سوه، ويې ويل: هېڅ نانيه! همدا سې مې سر راباندې
وگرځېد. ولوېدمه.

ما وويل: دا نو څنگه، چې بل ځای دې نه دی ژوبل، يوازې دې سترگه
خوړ سوې ده؟

هغې وويل: نانيه، سترگه مې په درگاه پورې ولگېده.

زه پوه سوم، چې خبره رانه پتوي. توره بلا همدا سې ناسته وه، له کوتيې
څخه بيخي نه وتله.

ما چې مور ته د جيب څرخ پيسې ورکولې، هغې رانه وانه خيستيې.
ويې ويل: نور به چې راځي، پيسې به دې اکا ته ورکوي.

ما وپوښتل: ولې؟

ادي وويل: نانيه! زه به په پيسو باندې څه وکم؟ اکا دې د کور څرخ
راوړي، ما ته ډوډۍ راکوي؛ نو ته دې پيسې هغه ته ورکوه.

اکا چې راغی ما ورسره د لاس روغېر وکړ؛ خو لاس مې يې ښکل نه کړ. هغه څو شپې تریو تندي کښېناست؛ خو څنگه چې پیسې مې په لاس کېنې وړکړې، د تندي گونځې يې ړنگې سوې.

په مدرسه کېنې خوشاله وم. زه او عبدالهادي په سبقانو کېنې تکره وو. استادان رانه خوښ وو. عربي ژبه موزده کړه. ورسره مو د صرف و نحو، بلاغت، منطق، ترجمه، تفسیر، فقه او حدیث کتابونه هم وکتل. هره جمعه به د مجاهدينو څو کسان زموږ مدرسې ته راتلل. دوی به په افغانستان کېنې د مجاهدينو د مېراني کيسې راته کولې. د جهاد فضيلت به يې بيانوه. د شورويانو او خلقيانو ظلمونه به يې هم يادول، چې څنگه جو ماتونه په بمانو الوزوي، عالمان وژني، پر کلیو بمباری کوي، نه انسان پرېږدي، نه حیوان، ټول له یوې مخې قتلوي، قران شریفونه سوځوي، ان په لپتريونو کېنې يې اچوي.

زما وینه به په جوش راغله. زړه مې غوښت، چې زه هم جهاد ته ولاړ سم؛ خو دوی یوازې هغه طالبان جهاد ته بیول، چې ږیرې به یې راغلې وې. ما به هره ورځ دعا کوله، چې خدای دې ژر زما پر مخ ږیره راولي. په کال کېنې به یې دوه ځله یوه یوه هفته د وسلو درسونه هم را کول. د کلاشینکوف خلاصول او بېرته تړل مې زده کړي وو. د هفتې په پای کېنې یې د ډزو میدان ته بېولو. دغه ځای ډېر لرې د غرونو په ډډه کېنې و. له لرې به مو ولاړې تختې، چې د انسان عکسونه ورباندې لگېدلي وو، ویشتلې. وسله چې به مې په لاس کېنې ونېوله، ډېر به خوشاله سوم. ځان راته د زمري غوندي مېرني

بنسکار بده. اکا مې په دې هم بد اېسېد، چې غټ سړی و؛ خو جهاد ته نه ته،
کرار یې په کور کښې اړولې وو. په کمپ کښې یې یو دوکانگی جوړ و.
تورکی یې هم له ځان سره په دوکان کښې کښېناوه. هغه ما ته لکه بنسکار
بنسکار بده.

په مدرسه کښې مې څلورم کال و، چې افغانستان ازاد سو. اکا کډه بار کړه
او کلي ته روان سو. زه هم ورسره ولاړم؛ خو کلي خوند رانه کړ. هره خوا ږنگ
کورو نه، کند وکپړې لارې او شارې ځمکې وې. زمونږ د کور بامونه نږدې لې
وو، د بوالونه یې نیم روغ او نیم ږنگ وو. یوه میاشت مې په کلي کښې تېره
کړه. له اکا سره مې د کور په جوړولو کښې یو څه مرسته وکړه؛ خو ډېر کار
مې نسو کولای. په همدې موده کښې زمونږ د کلي او د شاوخوا کلیو شپږ
کسان پر ماینونو وختل. دوه یې شهیدان سول او د څلورو پښې غوڅې
سوې. مالونه خو به هره ورځ پرې ختل. یو ځایگی هم امن نه و. سړي ته بیخي
نه معلومېدل، چې په کوم ځای کښې خطرته سته او چېرته نسته. میاشت چې
پوره سوه، نور مې گوزاره نه کېده. بېرته له یوه کلیوال سره کوټې ته ولاړم،
مدرسه ته مې ځان ورساوه. د عبدالهادي دوی کور لا په کمپ کښې و. هغه
به چې کور ته ته، کله کله به یې زه هم له ځان سره بېولم. دوی د کندهار وو.
پلار یې ویل، چې په کلیو کښې لا گوزاره کېږي؛ خو په بنسکار کښې نه. د
وطن حالات سم نه راملومېږي.

عبدالهادی مې نو د راز ملگری او پوځ انډیوال و. هغه خورا غیرتې ځوان و.
په تقوا کښې یې هم جوړه نه وه. اکثره وخت به یې د تهجد لمونځونه کول،

په دوو روژو کښې يې اعتکاف هم وکړ. همدا يې ارمان و، چې فلسطين او مقبوضه کشمير دې ازاد سي.

درې کاله نور مې هم سبقان وويل. په وطن کښې حالات خراب وو. د تنظيمونو تر منځ جنگ روان و. ما په دې درېو کلونو د کور کلي احوال نه درلود؛ خو يوه ورځ چا خبر راوړ، چې مور دې ناجوره ده، ته يې غوښتی يې.

پر سبا يې د کلي خوا ته و خوځېدم. همدا چې له بولدکه واوښتم، د توپکيانو ظلم شروع سو. چې گورم هر يو—دوه ميله لرې، يو يو پاتک جوړ دی. پر هر پاتک د بېلو بېلو ليدرانو عکسونه مښتي دي؛ خو نور شيان يې سره ورته دي. په هر پاتک کښې لس دولس کسه بېر سري او يو دوه لغړزي هلکان ناست دي. څوک مسخرې کوي، څوک غېږه باسي. د چا په لاس کښې ترلستونې لاندې کرک پټ دی، چا د کوڅه ډبه سپي په غاړه کښې پـړی تـړلی، دې خوا ها خوا ته يې ځکوي او سات پرې تېروي. په هر پاتک کښې يې له موټروان څخه پيسې غوښتي. بيا به دعوي دنگلې وي. موټروان به زاری کولې:

—کومندان صايب! ولله که يې لرم. موټر مې خراب سوی و. ټولې پيسې په موټر باندې ولاړې.

—اوله پېره مې ده. ولله که مې او غانی لاگتلي وي. د سپرليو کرايې مې په تيلو ورکړې.

— صابيه له هغې خوا تش روان سوي يم.

خو دغو پلمو به په يونيم خای کښې کار وکړ. په نورو خایو کښې به چې خو پورې پیسې یې نه وې ورکړې، قدم یې هم نسو اخیستی. یو څو ځایه خو موټروان غریب خپېرې هم وخورې. د کندهار ښار ته نژدې د بولدک دوراهي ته چې ورسېدو، د حکومت پاتکونه شروع سول. په اول پاتک کښې یې سخت تلاشي کړو. زما په جیب کښې د مدرسې کارت و. بس په همدې یې ونيولم، چې ته د پاکستان جاسوس یې. ما چې هرڅه ورته وویل، چې زه خو په مدرسه کښې سبقان وایم، د هغه خبره یوه وه. اخر موټروان څنگ ته کړم، چې وه لیونیږه دا څه لانه دې راخیستی ده. ورکه، یو څو روپۍ ورکه، چې خوشې دې کي.

پاتک والا مې جیب ورسره سم نیم کړ. په دویم پاتک کښې یې بیا زموږ موټر ودراره. یوه بېر سري خپل سرد موټر په کړۍ ننه ایست، په لوړ او از یې وویل: هغه مدرسې والا کوم یو دی؟

ما وویل: زه يم وروه! خدمت ښییه.

له موټره یې کښته کړم. هماغه د اول پاتک کانې دلته هم راباندې وسوي. خودا ځل یې جیبونه راته بیخي تش کړل. شپه مې په ښار کښې د یوه خپلوان کره وه. یو څه پیسې مې ځنې پور کړې. پر سبا یې د کلي په لور روان سوم. له کندهاره هاخوا هم خبره هماغه وه. هرځای پاتکونه او د لارویانو

شکول غرمه د کجکي بازار ته ورسېدم. د هلمند سيند مې وليد ، چې لکه دروند سپرې کرار روان و. پر سيند باندې د لرگيو زور پول د موټرانو د تېرېدو پر وخت، لکه د بوډا سپرې او از لړزېده او گږ بېده. باري موټر پرې نه سو تېرېدای. بار به يې کوزاوه او بيا به يې لړ لړ په لاسي گاډيو کېنې ورتېراوه. هلته تر پخوا کورونه ډېر سوي وو. بازار هم لوی سوی و. دوه دېرش دوکانونه خو ما وگڼل. د بازار په منځ کېنې د زميند او رو اډې خوا ته روان وم، چې چا راباندې رغ وکړ: عبدالستاره!

شا ته مې وکتل. اکا و. هغه په کجکي بازار کېنې د پرچون دوکان جوړ کړی و. تر ما زدېگره ورسره په دوکان کېنې کېنېناستم.

نژدې ما بنام کلي ته ورسېدو. کور مو بدل سوی و. د مېلمنو يوه لويه کوټه پکېنې زياته سوې وه. د سرای په منځ کېنې يوه دوکانچه جوړه وه، چې شين چمن پکېنې ولاړ و. مخې ته يې د شبې د گلانو پټی و. د شيبو بوی ان د سرای په درگاه کېنې د سپرې په سپرېمو لگېده. يوه هفته مې په کلي کېنې تېره کړه. هلته هم وضع چندانې بڼه نه وه. د حزب او حرکت د قومندانانو تر منځ اخ و ډېر روان و. زموږ د کلي قومندان په حرکت کېنې و. هغه د اکا انډيوال و. زما له راتگه چې خبر سو، يوه شپه يې له اکا سره ميلمه کړم. د مېلمنو لويه کوټه يې په ټوپکوالو ډکه وه. د کوټې په بر سر کېنې قومندان پېنې غځولې وې. په څنگ کېنې يې د پنځه لس - شپاړس کالو يو تک سپين لغر زنی هلک ناست و. هغوی به يو د بل په غوږ کېنې سره پسېدل او بيا به يې خندل. قومندان به له خدا سره د هلک پر ورنونو گوتې ټينگولي.

ڊوڊي، چي خلاصه سوه، د ماخستن لمونځونه مو په جمع سره وکړل. وروسته هغه سپين هلک له څو نورو کسانو سره ووت. څو شپې وروسته په سره کمييس کښې يوه نجلۍ، کوټې ته راننوته. اوږده وينسته يې تر ملا پورې خوشې کړې وو، شونډې او غومبري يې سره کړې وو، سترگې يې تورې کړې او پر تندي باندي يې شين خال وهلي وو. ورسره يو سپرې دوتار په لاس او بل ډول پر غاړه هم راننوتل. اکا په غوږ کښې راته وويل: وه هلکه گوره، چې څه ونه وايي. قومندان صايب دغه بنډار ستا لپاره جوړ کړي.

زما بيخي باور نه کېده، چې زموږ په کلي کې دې داسې بې شرمه نجلۍ پيدا سي. چې ښه مې په ځير ورته وکتل، هماغه لغړ زنی هلک و. ساز شروع او هلک ميدان ته سو. عجيبه چمونه يې کول. تاو راتاو به سو. تيونه به يې وښورول. ساز به تېز سو او دی به هم ورسره تېز وخرخېد، بيا د ساز له درېدو سره د يوه ټوپکوال مخې ته کېښناست. هغه به له جيبه شنه لوټونه راو کېدل، د هلک پر سر به يې تاو کړل او هوا ته به يې وشيندل. ما اول ورته په حيراني سره کتل؛ خو وروسته مې ورته کرکه وسوه. اکا ته مې وويل: زه ستړی يم، ځم بيدېزم.

سبا ماښام له تورکي سره د کلي جومات ته تلم. هغه پر لاره راته وويل، چې دلته هر قومندان همدا سي هلکان لري.

لمونځ چې مو وکړ، ملا امام موعظه شروع کړه. د جهاد په باب يې څو ايتونه تلاوت کړل. بيا يې څو حديثونه هم بيان کړل، ويې ويل، چې د حزب

اسلامي د يوه کس وژل، د شورويانو د دربو تنو د وژلو اجر لري. حزيان
کافران دي

هغه ډېرې خبرې وکړې. ټول غلي ناست وو.

ما وويل ملا صاحب حزيان خو زموږ ستاسې مجاهد ورونه دي. ته څنگه
پر هغوی د کفر فتوا کوي؟

هغه راته نېغ وکتل. تورکي مې لاس ټينگ کړ. ملا وويل: هغوی
باغيان دي. د اسلامي حکومت امر نه مني. هغوی بغاوت کړی. د باغيانو
وژل روا دي.

ما نور څه ونه ويل.

تورکي راته کيسه وکړه، چې د حزب ملایان هم حرکت والا کافران بولي.
دواړه د يو بل پر ضد جهاد کوي.

عجيبه خبرې مې اورېدلې. پلانکي قومندان د پلاني لور په زوره وکړه. بل
قومندان د شپې د يوه سړي کور ته ورولوېد، د هغه بنایسته زوی يې په
زوره بوت. اکثر و خلکو به خپل تنکي زامن، چې يو څه بنکلي به وو، د
نجونو په شان په پرده کې ساتل. ځينو خو خپل زامن، تر هغو چې ډېرې
يې راتلې، د خپلو هغو خپلوانو کره استول، چې کورونه به يې د دوی تر

کورو نو یو څه امن وو. په دې یوه هفته کېنې مې داسې شیان ولیدل او اورېدل، چې کلی کور راباندې وغمېدل. ادې هم لکه چې په ما پسې مریضه سوې وه، زما په ورتگ رکه روغه سوه. چې هر څه مې ورته وویل، چې دکوټې ډاکترانو ته به دې بوزم. ویې ویل چې یه اوس ښه یمه.

بېرته کوټې ته لاړم. یو څو میاشتي چې تېرې سوې، د طالبانو تحریک جوړ سو. زموږ د مدرسې ځینې طالبان هم په تحریک کېنې وو. هغوی راته کیسې کولې، چې څنگه یې د لارو د غلو پاتکان لرې کړې دي. له قومندانانو څخه یې وسلې راټولې کړې او په کندهار کېنې یې شریعت جاري کړې. د هلکانو گډول، سروډ، د کرکانو او سپیو جنګول، قمار، ټول غیر شرعي کارونه یې بند کړې دي. زه څو وارې ورغلم، چې ما هم جهاد ته ولېږي؛ خو مشرانو ویل، چې ستا ږیره سمه نه ده راغلي. ما به ترهر او داسه وروسته په هېنډاره کېنې د خپلې ږیرې نوي راوتلي نري تارونه په خوندي سره کتل. ږره مې غوښت، چې ږیره مې ژر گڼه سي او مخ مې پټه کړي، چې زه هم جهاد ته ولاړ سم، هغه بې شرمې ختمې کړم، چې په خپل کلي کېنې مې لیدلې وې.

دوه کاله مې بې غمه خپل سبقان وویل. زموږ یوه استاد مولوي سمیع الحق نعماني صاحب پر ما او عبدالهادي ډېر مهربان و. هغه پرگردو مهربان و. زبردست عالم و. په تقریر کېنې یې بیخي جوړه نه وه. موږ به اکثره وخت د مازدیگر او ماښام د لمونځونو تر منځ په هغه راټولېدو، د هغه خبرو ته به مو غوږ نیوه. نعماني صاحب پخوا د پنجاب په یوه لویه مدرسه کېنې

مدرس پاتې سوی و؛ خو اوس راغلی و، چې افغان طالب العلمانو ته تدریس وکړي.

هغه ویل: افغانان ډېر غیرتې خلق دي؛ د همدې د پاره خو ما د پنجاب لویه مدرسه پرېځوده، دلته کوټې ته رالم، چې د افغان بچو له خدمت او کم.

هم د هغه خبرو راته خوند راکاوه او هم یې لهجه مولوي صاحب د سوات و. د ((نسته)) پر ځای به یې ((نیشته)) ویل. دا یې عادت و چې د خبرو پر مهال په خپله گڼه می وریجې ږیره کښې یو ځل ښی او بیا چپه خوا گوتې تېرې کړي. ما ښخ ورته نسو کتلې. شنې سترگې یې خورا اثرناکې وې. سپین پراخ تندي او سره او سپین غومبرو ته به یې چې هر چا وکتل، ویل به یې چې مولوي صاحب نوراني سړی دی. نورو استادانو بحث ورسره نه سو کولای. دی په دلیل او خبرو کښې بې ساری و. د هغه کالي او دستار مې هېڅ کله خیرن نه وو لیدلي. غیر له سپین رنگه یې بل رنگ کالي نه اغوستل. یو خوږ عطر به یې هر وخت استعمالاوه، چې بوی یې د سنځلو د گلو په څېر نرم و. ځینو نورو استادانو به هم عطرونه استعمالول؛ خو د هغوی عطرونو تېز بوی درلود او د سړي نفس یې ورتنگاوه. پر ما او عبدالهادي د نعماني صاحب خاص نظر و. کله کله به یې موږ ته اوراد او وظیفې راکولې. موږ دواړو به هم د هغه درسونه په دقت زده کول.

په دې دوو کلونو کښې افغانستان ته تگ راتگ زیات سوی و. په میاشت کښې به خامخا یو چا د کلي حال رارساوه. د طالبانو درېیم کال لانه و

شروع، چې يوه كليوال خبر راكړ، چې د مور ناروغي زياته سوې ده. بيا كلي ته ولاړم. دا ځل چې له سر حده و او بنتم د پخواني پاتېك پر سرد طالبانو سپين بيرغ رپېده. د پخوانو پاتېكيانو غلا او شكول مې را ياد سول؛ خو دا ځل، چې تلاشي ته يې ودرولو، يو توري لنگوتې والا ځوان مو ترته راوخوت. د سنت په طريقه يې ښه پوره سلام و اچاوه. بيا يې وويل: ستري مه سئ، پر لاره خوبه موڅه تكليف نه وي ليدلى؟ تر تلاشي وروسته يې ښه په عزت رخصت كړو.

دې كارنو داسې خوند راكړى و، چې ببواكه مې په لور پرغ وويل، دوا دې سه ملا عمر صاحب له دې امارت سره. له بولدكه تر كجكي پورې مې بل پاتېك ونه ليد.

ادې خورا ډنگره او بې سپكه سوې وه. ما ته يې همدومره وويل چې زنه تكليف لري. د سيمې پر ډاكترانو او اخوندزاده گانو گرځېدلې وه؛ خو علاج يې نه و سوي. چا ورته ويلي وو، چې پرېشن غواړي. اكا ته مې وويل، چې ادې به كوټې ته بوځم.

هغه وويل: دومره پيسې به له كومه كې، پر پرېشن خو ډېرې پيسې لگېږي.

ما وويل: يو څه به ته راكې، څه به زه په كوټه كښې پوركم.

هغه وويل: زه خواو غانې. لا ولله كه لرم.

چورت مې خراب و. بله ورځ مې د پلار د اکا زوی ته کیسه وکړه. هغه وویل، چې وروره له اکا څخه دې خپل حق وغواړه. دا دومره کلونه، چې دې ځمکه ورته پریښې وه، لږه گټه خويې نه ده کړې. هر کال څومره تریاک کیې؟ یاره لس منه خويې دا سړ کال ټول کړي.

د هغه خبره راته لکه د اختر زېږی و. بیگاه مې اکا ته د حق خبره وکړه.

هغه راته و موسېد، و یې ویل: وراره گلہ دومره سبقان دې وویل؛ خو لکه چې ملا نه سوې.

تورکي کت و خندل. د هغه د مور تور غومبري هم سره و خو ځېدل، خوله یې جینگه سوه، ژېړ مردار غاښونه یې راښکاره سول.

ما تندې ورته تریو کړ. تورکي او تورې بلا ته مې وکتل. اکا ته مې وویل: په دې کښې نو د سبقانو څه کار. خپل حق مې دی.

هغه ولاړ سو. څادر یې واچاوه. و یې ویل: ته لا کوچنی یې، پر دې خبرو دې سر نه خلاصیږي. ما سره ستا حق نسته. که نې منې ورسه له حاجي مولوي څخه پوښتنه وکړه.

بې له دې چې زما ځواب واورې، ژر یې لمانځه ته نیت وکړ.

ما وويل: كه لوى يم، كه كوچنى، خپل حق درنه غواړم.

سبا سهار د حاجي مولوي صاحب كورته ولاړم. هغه زموږ د كلي ملا
امام و. كيسه چې مې ورته وكړه، هغه راڅخه پوښتنه وكړه: ستا پلار څه
مهال شهيد سو؟

ما وويل: زما نه يادېږي، ما بيخي ليدلى نه دى.

هغه بيا وپوښتل: نيكه دې څه وخت مړ سو؟

ومې ويل: د اتو نهو كالو به وم، چې نيكه مړ سو.

مولوي صاحب وويل: مطلب دا چې پلار دې تر خپل پلار د مخه مړ
سوى؟

ما سر ونبوراوه: هو كې.

هغه په پسته ژبه وويل: ملا صاحب! اكا دې ريښتيا وايي. ستا حق نه
كېږي.

ما وپوښتل: ولې؟

هغه وويل: بس همدا د ميراث حكم دى. كه زوى تر خپل پلار مخكې
ومري، ميراث نه ورته رسېږي.

توكل مې پر خداى وكړ. بله ورځ مې مور كوټې ته بوتله. كمپ ته ورغلو د
عبدالهادي دوى په كور كښې مو واړول. د هغه مور زما له ادي سره ډاكتر
ته ولاړه. دوه زره كلدارې خو پر هغه ورځ په ټستونو ولگېدې. ډاكتر وويل،
چې پنځلس زره روپۍ يې د ايرېشن خرچه كيږي. دنيا راباندې غمېدلې وه.
نه پوهېدم چې څه وكړم. مدرسې ته ولاړم. ما بنام نژدې و. اودس مې وكړ. د
مولوي نعماني صاحب ښاغلي مې واوږد: عبدالستاره په خيرونه كله رالې؟

زه ولاړ سوم. د هغه لاس مې په غبرگو لاسو ونيو او ښكل مې كړ.

هغه تر مټ ونيوم ويې ويل: رازه! مانزه ته وخت شتې سو منته به گپ شپ
سره ولگوو.

ورسره رهي سوم. مولوي صاحب وويل: هلكه سه چل دي؟ ولي خفه
يې؟

ما وويل: نه يم خپه.

هغه وويل: بچيه ما درته كتل، ځى خپه دي پينزه واري ووينزه. كه خفه
نه وي، نو ولي به دي داسې كول هه؟ وايه سه چل دي؟

ما ورته د مورد مریضی کیسه وکړه. هغه راته خو اوراد راوښوول،
چې دا تر هغې پورې تکراره، چې زړه دې مطمئن سي. خدای مهربان دی
هر څه به اسانه سي.

سبا سهار تر لمانځه وروسته زه په ذکر لگیا وم، چې نعماني صاحب
راغی. بیا یې ترمټ ونيوم او له ځان سره یې رهي کړم. په یوه گونښه ځای
کښې یې شل زره کلداری په لاس را کړې، ویې ویل: شابه دا واله، د مور یې
بی علاج دې پې وکړه.

ما وویل: دومره پیسې به بیا زه له کومه پیدا کم، چې بېرته یې درکم؟

هغه وویل: خدای لوی ذات دې. یو سبب به درله وکړي. او که وم نه شو؛ نو ما
دربخلي. بس په مانزه کې راله دعا گانې کوه، همدا مې بس دي.

د مور اپریشن و سو. هغه جوړه سوه. تر اپریشن وروسته یوه هفته نوره
هم د عبدالهادي دوی په کور کښې پاته سوو. د ادې د اپریشن ټکونه چې
یې واخیستل، کلي ته ولاړو. دا ځل مې یوه شپه وکړه. پر سبا یې بېرته رهي
سوم. زړه مې غوښتل، چې ژر مولوي صاحب وگورم. د هغه احسان غوټ
مات کړی وم.

څه موده پس ته مې له نعماني صاحب څخه پوښتنه وکړه، چې دومره
ډېرې پیسې یې څنگه را کړې او له کومه یې کړې؟

هغه وويل: د الله تعالى دربار ډېر لوی دې. چې سه ورنه وغواړې
درکوي يې؛ خو چې په اخلاص سره يې وغواړې. هماغه اوراد چې مې تا ته
خودلي وو، پخپله مې هم ورد کول. بس الله راسره مدد وکول. که نه تا له خو
پته شتي، چې زما دومره تنخواه نيشتي.

د هغه خبر و راته شک پيدا کړ، چې دی ولي نه وي. يو ما زديگر ډېر
خپه وم، له يوه انډيوال څخه مې نسوار واخيست. ما بنام نعماني صاحب په
غور کښې راته وويل: بچيه په نسوارو غم نه غلطېگي. د خدای ذکر وکړه،
چې زړه له دې سکون رايشي.

زه هېچا نه وم ليدلی، چې نسوار مې واچاوه؛ نو مولوي صاحب څنگه
خبر سو؟ دا خبره مې له عبدالهادي سره شريکه کړه.

هغه هم راته خپله همدا سې يوه كيسه وکړه، ويې ويل: يوه شپه احتلام سوی
وم. نیمه شپه پاڅېدم. حمام ته ولاړم. بایلر نه ولگېدلی. ما وې که اوس بایلر
ولگوم، څو چې اوبه تودېږي، نور طالبان به راوینس سي، بیا به راباندې پوه
سي؛ نو په یخو اوبو باندې مې غسل وکړ. زه هم هېچا نه وم ليدلی؛ خو
سهار مولوي صاحب راته وويل: بچيه په شرع کې څه شرم. یخو اوبو سره مه
لامبه، چې بیمار نه شي.

له ځينو نورو هلکانو مو هم ورته کيسې اور بدلې وې. په زړه کښې مې د هغه مينه ورځ تربلې زياتېدلې. زه او عبدالهادي به چې يوازې سو؛ نو د ده پر صفاتو به مو خبرې کولې. عبدالهادي هم هغه ته ډېر احترام درلود.

يوه ورځ زموږ د مدرسې يو طالب العلم، چې په افغانستان کښې يې جهاد کاوه، شهيد سو. د هغه جنازه چې يې راوړه، موږ ورته ژړل. د نيکه تر مرگ وروسته دا اول ځل و، چې جنازه مې لېده. د هغه مخ مې وليد. تک سپين، ان شونډې يې هم سپينې وې. ما گومان کاوه، چې هغه بیده دی. زړه ته مې نه لوېده، چې مړ به وي. کفن يې د ټټر په حصه کښې په وينو سوړ و. ما اورېدلي و، چې د شهيد وينه نه درېږي. سخته مې خوا بده وه. د گړدو انډيوالانو له سترگو او ښکې روانې وې.

نعماني صاحب راغی. د جنازې لمونځ مو په ده پسې وکړ. شهيد مو دفن کړ. مولوي صاحب موعظه وکړه. د هغه خبرې مې هېڅ نه هېرېږي. ويل يې: ما اوليدل چې بعضي طلبا جاري. ما هم وجرل؛ خو د شهيد د پاره مې نه دي جرلي. ما د زان د پاره وجرل، چې الله پاک ولې زه شهيد نه کړم. د شهادت دغه غټه درجه يې ولې ما له رانه کړه.

هغه د دستار په شف باندې خپلې اوښکې پاکې کړې. رغ يې ژرغونې و. ويې ويل: دا اعلاي کلمه الله په لاره، چې سوک شهيد کيگي، هغه مړ نه دي، هغه جوندی دي. که تاسو وپويېگئ، چې هغه اوس سومره خوشاله دي؛ نو ټول به د خدای نه شهادت وغواړئ. اوس به ملايکو د هغه په قبر کې

جنت له کړې وي. هغه به د جنت تماشه کوي او د الله شکرانه به ادا کوي، چې دغه مقام يې ورله ورکړي.

د صحابه وو د جهاد کيسې يې وکړې، چې څنگه به يې په اسلامي جذبه پر کفارو حملې کولې، په هره غزوه کيسې به څومره ملايک د مجاهدينو مرستې ته راتلل. په دعا کيسې يې په وار وار ويل: يا الله ما له شهادت راکه. يا الله چې په بستر کې د بې غيرتۍ مرگ راله رانه کې.

ما او عبدالهادي به هروخت مولوی صاحب ته زاری کولې، چې جهاد ته مو ولېږي؛ خو ده به ويل چې وخت به يې راسي.

د امريکې جنگ چې شروع سو، موږ ته يې اجازه راکړه. موږ ورغلو؛ خو طالبانو د کندهار په قول اردو کيسې تم کړو. مشرانو راته وويل، چې تاسې نابنده ياست، همدلته پاتې سئ. درې هفتې په کندهار کيسې وو؛ خو دوي شپې مو هم په يوه ځايگي کيسې تېرې نه کړې. هره شپه به مو ځای بدلاوه، چې د امريکايانو له بمبارۍ بچ سو. هماغه کور چې برابري به مو په کيسې تېره کړې وه، پر سبا يې ويشتل کېده. زمونږ ډېر انډيوالان همداسې په بمباريو شهيدان سول. موږ نور ارمان کاوه، چې يو ځل دې امريکايان پر ځمکه په لاس راسي، بيا به ورسره گورو. اخر ټول وتښتېدل. هر څوک په خپله مخه ولاړل. زه هم کلي ته ولاړم.

په کلي کښې خورا گډوډي جوړه وه. د طالبانو مشران تښتېدلي وو. بيا هماغه حرکتیان په ولسوالي کښې دېره وو؛ خو دا ځل د حزب اسلامي قومندانان نه وو، چې ورسره ډغرې ووهي. د حزب قومندانان ټول له طالبانو سره ولاړ وو، چې اوس فراره سوي وو. د حرکت قومندانانو نوې کاني پيل کړې وې. د خلکو موټران به يې په زوره بيول، چې دا موټر طالبانو درکړي. ان د خلکو ټپکټران او موټرگاتان (موټرسيکلونه) يې هم ولجه کړل. زموږ د کلي له يوه سړي يې غويان هم بيولي وو. هر قومندان ځان ته بند يخانه درلوده، هر څوک چې يې بد اېسېدل، پکښې وابه يې چول. زيات کسان يې په ډبولو معيوبان کړل. ډېر خلک يې يې پوښتنې، بې محکمې شهيدان کړل. په هېڅ شي يې صرفه نه کوله. څوک نه وو، چې پوښتنه وکړي. په دې څو کلونو، چې زه کلي ته نه وم تللی، ډېر شيان بدل سوي وو. کاريزونه اکثره وچ سوي وو. ډېرو کسانو خپل د انارو او انگورو باغونه نړولي وو، چې تریاک پکښې وکړي. د اوبو لپاره يې برمي وهلې وې. دوی ورته بورې ويله. څو ورځې چې تېرې سوي، بيا د هلکانو گډول او د کرکانو ساتل او جنگول پيل سول.

په کلي کښې يوازې په دې باندي خونې وم، چې له مور سره وم. که نه خو هره ورځ يې راباندي کال تېرېده. د خلکو نارواوې او بدعتونه د زغملو نه وو. نور څو لا پرېرېده، چې د تورې بلا پيغورونو بيخي په تنگ کړې وم. يوه ورځ چې کور ته ورغلم، زما له ادې سره يې هسې کيسه پيل کړه: ها د شيرينو په زوی خبره سوي؟

مور مې وويل: نه څه پې سوي دي؟

په ملنډه ويې وويل: نور نو څه وسي؟ مدرسې ته تللي و، چې مولوی
ځنې جوړ سي؛ خو اوس لنډه غر گرځي. د يوې اوغانۍ پيدام نه لري.

مور مې غلې وه.

هغې بيا وويل: د طالبانو هغه امر بالمعروف والا نه و، چې د کرکانو په سر
يې د تورکي ورينستان خريلي وو، هغه چارواکو نيولي. تورکی وايي مام
زړه ورباندې يخ کړ. بڼه مې وډباوه.

بيا يې کټ کټ وځنډل.

هغه پوهېدل، چې دغه کيسې پر ما بدې لگېږي؛ خو له کسته به يې هر
وخت همداسې کيسې کولې. ته وادا به د بي بي سي راډيو وه. له هرځايه، له
هرڅه خبره وه. په کور کښې د هغې له لاسه وخت راباندې نه تېرېده او د
باندې د خلکو چلند راباندې غمېده.

د ژمي دوې مياشتې چې تېرې سوي، د پوجيو وخت راوړسېد. ترياک
دې ورک سي له دومره خواری سره. پوجي نو داسې کېږي، چې د ترياکو د
بوټو له منځه نور وابڼه للون کېږي. چېرته چې د ترياکو بوټي گڼ وي،
کوچني او کمزوري دا يې کښل کېږي او غټان يې پرېښوول کېږي. له هغه

وخته چې د ترياکو بوټي د گوتې د يوه بند په برابر سي، ترڅو چې له لوېسته اوړي، پنځه- شپږ وارې پوځي کېږي. پوځيگر د سهار تر لمانځه وروسته پر دوو پښو ورته کښېني، ان تر غرمې پورې همداسې اخته وي. بيا چې د غرمې ډوډۍ يې وخوره بېدېږي، پر دريو بجو را کښېني. تر چايو او د ماسپښين تر لمانځه وروسته بيا تر مابنماهه کار کوي. ياره خلک خپل اولاد دومره نه نازوي، څومره چې ترياک نازوي. په يو حساب خودوی هم نه دي ملامت. که نور هرڅه وکړي، د واټرپمپ د تېلو پيسې نه باسي. يوازې ترياک دي، چې د دوی گوزاره پرې جوړه ده. د پوځيو په موسم کښې گرده خلک خپل زامن له مکتبو څخه اوباسي او پوځي ورباندي کوي. استادان هم ورته خوشاله وي، دوی هم بېغمه پر خپلو ځمکو کار کوي.

اکا مې هم خپله ځمکه کرلې وه او هم يې د بل سړي ځمکه په نيمايي نيولې وه. هغه سړي بورې نه درلوده. اکا به له خپلې بورې د هغه ځمکه اوبوله. د تېلو او موبلينو پيسې، تخم، کود هرڅه يې په نيمايي سره پرې کول. اکا پخپله په کجکي بازار کښې خپل دوکان ته ته، تورکی يې هم بېوه؛ نو ماته يې وويل، چې پر پوځيگرو وگرځم او د چايو او ډوډۍ غم يې وکړم. د پوځيو له غمه چې خلاص سو، د نېش وهلو وار راوړسېد. دا نو د ثور د منځ شپې وي. گرمۍ بيخي بلا کړې وه. د نېش وهلو کار تر پوځيو هم سخت و. اته، نه کسه نېشگر به سره خوا په خوا ودرېدل او د پتي له يوه سره به يې تر بل سره په تلو تلو کښې د ترياکو پر غوزو نېشونه وهل. پر سبا يې بيا د همدې ترياکو شېدې په ترياکيو کښې راټولولې. د ترياکو ترڅه وړم له لاندې او سوځنده لمر له پاسه، د سړي سرداسې گنگساوه، لکه نېشه چې

بې کړې وي. ځوانان له نورو ولايتونو، ان له کابل او لغمانه هم د کار لپاره زموږ سيمو ته راتلل. دوي ته مو په مزدورۍ کښې پيسې نه ورکولې. هغوي به هم په حاصل کښې پينځمه يا شپږمه برخه شريکان وو. عجيبه خلک وو، ټوله ورځ ستومانه کار او د شپې تريوولس - دولسو بجو پورې ورځې. دوي هم زموږ د کليوالو چمونه زده کړي وو. حسابي توره د هر يوه زده وه. دا نو خورا سخته لوبه ده. د گردو دوه پينځوس ورقو حساب به نيسي، چې د کوم رنگ کومه ورځه تللې ده او کومه يې له چا سره پاته ده، که دې حساب غلط کړي؛ نو تاوان درځي. د پتاسو غابونه وو، چې خالي کېدل به، د شنو چايو ترموزونه به يو په بل پسې تشېدل. زه حيران وم، چې دوي ولې خپل وخت پر دې عبثو کارونو تېروي. د دوي حافظه دومره ښه وه، چې د گردو ورقو حساب يې په ذهن کښې ساتلی سو؛ نو که سبقان يې ويلې وای، هر څه به يې څومره ښه زده سوي وو.

ترياکو يو بل غم هم جوړ کړی و. مقتديانو به خپلو امامانو ته په زکات او سرسايه کښې ترياک ورکول؛ نو ځکه امامتې خورا ډېرې سوي وې. پخوا به که په يوه کلي کښې يو يا دوه جوماته وو، اوس پينځو شپږو ته رسېدلي وو. ورسره نشه يان هم زيات سوي وو. د چرسو څکول خو نوره معمولي کيسه وه. هر مازيگر د دوکانو مخې ته چرسيان راټولېدل او سگر تيان به يې لگول. په هر کور کښې د ترياکو کڅوړې هر ځای پر تې وې. کله خو به ځينو هلکانو، چې له مور او پلار سره به يې لانجه کړې وه، د ځان وژلو په نيت به يې دومره ترياک و خوړل، چې بېسده به کلينیکو ته وړل کېدل.

له چارواکو سره هم اکثره همدا چرسیان، پوډریان او جوارگرو ولاړ وو. د دوی گز مې به چې پر هر چا پېښې سوي؛ نو تاوان به یې خامخا وراړاوه. کله به چې امریکایان ورسره راتلل؛ نو سم د سړي زامن به ځنې جوړ سو؛ خو دلته بیا بل غم و. یو نه یو کس به یې خامخا امریکایانو ته په لاس ورکاوه، چې دا القاعده دی. ځینې کسان خو یې ان گوانتانا مو ته استولې وو. د امریکایانو په لیدو ډېر ځورېدم. ځان راته بد اېسپد، چې زه د سرکوزو په شان ورته گورم او دوی بې غمه گرځي.

په کلي کېنې مې دویم کال هم همدا سې تېر سو. د تریاکو راټولول، چې خلاص سول، بیا وزگار سوم. نور نو بیخي وخت نه راباندې تېرېده. له خلکو سره مې هم نه وه جوړه. هر مازدیگر به د زاړه ښار غونډۍ ته تلم او د ماښام تر اذانه پورې به هورې کېښناستم. زوړ ښار زموږ د کلي په څنګ کېنې و. دا د یوې لویې کلا پاتې شونې وې، چې په منځ کېنې یې یوه نیغه غونډۍ ولاړه وه او چارچاپېره یې نږدې دېوالونه. هر دېوال یې پنځه شپږ سوه گزه به اوږد و. په هر گوټ کېنې یې د نږدېلو برجونو نڅېښې ښکارېدې. سپین رېرو ویل، چې دا د امیر کروې ښار و؛ ځکه خو یې زوړ ښار باله. دوی ویل، چې ډېر کلونه پخوا امیر کروې یو پاچا تېر سوی. داسې ښکارېدل، چې پخوا به د دې غونډۍ پر ځای کومه کلا ولاړه وه؛ ځکه چې ځای ځای پکېنې گچ او او مې خښتې ښکارېدلې. ځینو کسانو پکېنې کیندنې هم کړې وې. خلکو ویل، چې یو نیم کس ته سره زر او زاړه لوښي په لاس ورغلي دي. یو مازدیگر پر غونډۍ ناست وم، چې د کاریز موغري د کلي یو ځوان راغی، زما خواته کېښناست. هغه ولي محمد نومېده. پلار یې امریکایانو

په گوانتپانامو کښې بندي کړی و. کله کله به مې له هغه سره د زړه خواله کوله. هغه هم هرچا ته حال نسو ویلای؛ نو ځکه به ما ته راته. ولي محمد راته وویل:

— شریکه دې شین سترگو ته دې پام دی؟

ما وویل: هوکې، ښه یې وینم؛ خو څه وکړو؟ څه مو له لاسه نه دي پوره.

— په دهرات کښې طالبان سره راغونډه سوي دي.

— نو ته څه وايي، چې هورې ولاړ سو؟

— شریکه زما خو ورته سودا ده، چې ولاړ سم.

— کلیوالو ته به څه وايو؟

— په کلي کښې به ووايو، چې موږ د بلې ناوې دايرې ته ځو، چې سبقان ووايو.

بله هفته دواړه د دهرات خواته وخوځېدو.

مور ته مې په پټه وويل، چې زه بېرته کوټې ته خپلې مدرسې ته ځم؛ خو چې نورو ته حال ونه وايي.

د دهر اوت په غرونو کښې له طالبانو سره يوځای سو. هغوی به له ولي محمد سره له پخوا پېژندل، ځکه خو ښه ټينگ روغبړ يې ورسره وکړ. خو ورځې يې راته د راکټ او ثقيل د استعمال ټرېننگ راکړ. د لاسي بمونو او د ټانک ضد ماینونو په چم يې هم بلد کړو. ما د وسلو استعمال ژر زده کړ. ولي محمد هم بد نه و؛ خو هغه يوڅه ډارن و. پر دويمه هفته خبر راغی، چې د امریکایانو قواوې پر دې لاره تېرېږي. مور ورته ځانونه تيار کړل. په يوه دره کښې په کمين ورته کښېناستو. دا نو يوه تنگه دره وه، چې د هسکو تورو غرونو په منع کښې لکه لوی ښامار اوږده غځېدلې وه. درې په بر سر کښې څو لارې لرلې؛ خو دا بل سړي يوه لاره درلوده، چې دښتې ته وتله. لاندې نرۍ لاره او په خوا کښې يې سيند و. مور د درې په همدې سر په يوه پېچومي کښې دوه ځايه د ټانک ضد ريموت والا ماینونه ښخ کړل. د ماین په فيوز پورې مو دوه مزي وتړل. مزي بيا په يوه ټيکلي پورې تړل سوي وو. له ټيکلي څخه دوه نور مزي يوې اويا امپيري بټرۍ ته ورغلي وو. بټرۍ مو هم د ماین تر څنگ ښخه کړه. د ماین پر برابر د غره يوه ډبره مو په رنگ باندې سره کړه. مخامخ د درې په بله ډډه کښې يو عرب مجاهد زموږ له څو انډيوالانو سره پټ سوی و. ريموت د عرب مجاهد په لاس کښې و. زموږ انډيوالانو ته يې د ريموت استعمال ورزده کاوه. مور ته يې په ټريننگ کښې رانښوولي وو، چې څنگه د کفارو اول موټر، سړي ډبرې ته ورسېد، بايد د ريموت نهۍ کښېکارو.

د درې په دواړو خواوو کېنې زموږ يو- يونيم سل مېړونه پټه وو. له ما سره راکټه و. د سهار لمونځونه، چې مو وکړل، په مورچو کېنې کېنېناستو. لمر ختلی و، چې د امريکايانو د موټرو غرهار مو واورېد. زړه مې ټوپونه وهل. خورا خوشاله وم، چې نن مې د جهاد ارمان پوره کېده. شېبه وروسته د هغوی اول ټانک زما له مخې تېر سو. زه د غره پر سر د يوې ډبرې شاته پټه وم. موږ ته مشرانو ويلي وو، چې څنگه د امريکانو پر اول موټر مابین پټاو سو، تاسې به ډزې پيلوئ. د کتار په سر کېنې دوه خپل امريکايي ټانگان روان وو. ورپسې پنځه- شپږ برگ رېنجر موټران تېر سول، چې مابین پټاو سو.

د الله اکبر نارې پورته سوې. ما د راکټ ډز وکړ. د يوه رېنجر منع مې په نڅبنه کړی و. گړز سو، سرې لمبې ترې پورته سوې. ژر مې بل راکټ ورته برابر کړ. ورپسې موټر مې هم وويشت. زموږ انډيو الانو د ثقيل ضربې کولې. له لاندې د امريکايانو بوغاري پورته وې. د هغوی مرمی- زموږ شاوخوا ته پر ډبرو مېنډې. پوه نسوم، چې څو نه وخت مو سره وډزول؛ خو يو وخت مو پام سو، چې د هغوی له خوا مرمی نه راځي. د تکبير په نارو ورشپوه سو. له هغو موټرانو، چې ما وويشتلي وو، د خړو لوگيو په منع کېنې لاد اور کوچنی لمبې ولاړېدې. ښه ورتږدې سوم. د اول موټر په منع کېنې پينځه کسه وطني امريکايان سوځېدلي وو. د دويم رېنجر د مخ بانټه او انجن لادرکه و. په سيټ کېنې يې يوازې د يوه کس دواړه لينگي پر سوځيدلې چوکۍ سکاره سوي وو، نور بدن يې د موټر له خلاصې دروازې د باندې ځورېدو. د موټرانو په دواړو خواوو د سيند په څنډه کېنې بلا ډېر مړي

پراته وو. نور اندیولان مې پر مړيو گرځېدل او وسلې يې راټولولې؛ خو ما سيل کاوه. يو چا زغ وکړ:

هلې دلته راسئ. دا خو ژوندی دی.

په منډه د کتار پای سر ته ولاړو. يوه امريکايي پراخ پروت و. خپله پښه يې ټينگه نيولې وه، بوغاري يې وهلې. يوه پاڅه يې له وړانه تر پونډې پورې په وينو سره وه. زمونږ يو مشر راوړسېد. امريکايي يې پر مخې پرې ايست. د خپل واسکت له جيبه يې چاره راوايسته. دهغه د وسپنيزې خولې تسمه يې غوڅه کړه. خولې يې ايسته سيند ته گوزار کړه. دهغه پر شا باندې يې خپله چپه پښه کښېښووه. د چپ لاس دوې گوتې يې د امريکايي په سترگو کښې ورومنډې. نورې گوتې يې دهغه په تندي او سر کښې ټينگې کړې او سريې پورته خواراقت کړې.

امريکايي ژړل. چيغې يې وهلې. په خپله ژبه يې څه ويل؛ خو مونږ پرې نه پوهيدلو.

مشر الله اکبر وويل، دهغه پر ستوني يې چاره تېره کړه. وينې دارې وهلې. مشر دهغه سر بيخي غوڅ کړ. بيا يې پرې شوی سر تر وينستو ونيو. پورته يې کړ. پر مخ باندې يې نارې ورتو کړې. ما نور ورته نسو کتلاي. بورنېدلی وم. مخ مې بلې خواته واړاوه.

يوه انډيوال مو پاس له غره څخه چيغه کړه: هلي چي طيارې راغلي. خانو نه پټ کړئ.

مخ په بره مې منډه کړه. يوې سوږې ته ورسېدم. پکښې ورننوتم. شېبه نه وه تېره، چې گرزهار سو. داسې درنې چاودنې وسوې، چې غريپې له غره سره وښوراوه. د سوږې له چته څو ډبرې راخطا سوې. سوږه له دوږو ډکه سو. ما ويل اوس به غر اړاندې چپه سي. چې گرزهار چوپ سو او وټم. امريکايانو خپل موټران په بمونو وپشتلي وو. له گردو موټرانو څخه تور دودونه پورته وو. زموږ ځينې انډيولان هم په بمانو لگېدلي وو. څوک شهيدان او څوک ټپيان سوې وو. د امريکايانو مړي ترې تم سوې وو؛ خو د وطني امريکايانو جسدونه هماغسې پراته وو.

په کليو کښې د امريکايانو جاسوسان زيات وو. مشرانو راته وويل، چې اوس به خامخا ډېره قو ارا پسې راسي او تلاشي به وکړي؛ نو ټول به سره خواره سو. چې بل عمليات مو کاوه، بيا به خبر درکړو.

يوه پنجابي ډاکټر زموږ د ټپيانو علاج وکړ؛ خو د پېنځو کسانو ټپونه سخت وو. مشرانو ما ته وويل، چې ته خو په کوټه کښې بلد يې؛ نو ته به له څو نورو انډيولانو سره دغه ټپيان کوټې ته ورسوې. ټپيان مو په دوو ډاټسنو کښې واچول، روان سو. يو څه مزل مو کړی و، چې د تور سرو ژړا و فريادونه مو واورېدل. لږ وړاندې مې پر لاره د يوه ماشوم تور پلاستيکي بوټ ولېد. موټر مو ودر او، زه ورکښته سوم. يوه ډنگره توره پښه په بوټ

کښې وه. پښه تر زنگانه لاندې غوڅه وه. د دوو هډوکو سپين سرونه د پلو په منځ کښې ښکارېدل. ټوله پښه او د بوټ يوه څنډه په تور بخونو سرو وینو لړلې وه. نوکي بره د غره په لمن کښې څو مېړو او وزو بوغاري کولې، ها خوا دې خوا يې تر هېدلې منډې وهلې. زه ورو ختم. هورې د لس دولسو کالو ماشوم ټوک ټوک پروت و. کالي يې داسې پرې پرې وو، چې ته وا چا به په چرې پرې کړي وي. سراو مخ يې ګرده سوځېدلي وو. ګرد سره د پېژندلو نه و. سترګې يې راوتلې وې. د سترګو ژور غالي يې داسې ښکارېدې لکه په تناره کښې، چې سرې سکروټې پر تې وي. ګرده بدن يې زخمي زخمي وو. د غوڅې پښې له ټپه يې ټينګه تور بخونه وینه د ژېړو وښو پر سر نړۍ لاره جوړه کړې وه. ښايي له ماشوم سره به د خپلو مېړو د لوږې غم و؛ ځکه خويې تېرې واښه په خپلو وینو او به کړي وو؛ خو واښه خونخواره نه وو، وینه يې نه وه ځېښلې. څو ګامه بره ډېرې داسې سوځېدلي وې، چې لاهم تاو ځني لټېده.

شا و خواته د څو مېړو او وزو مړي هم پراته وو. د هلک مړی مو په موټر کښې واچاوه. د درې په سر کښې د لس پينځه لسو کورونو يو کوچنی کلی و. امریکايانو پر دې کلي هم بمان غورځولي وو. شپږ او ه کوره يې خچ پچ کړي وو. تور سرې، کوچنيان او سپين ږيري يې ګرد سره تر خارور لاندې کړي وو. د کوچنيانو او تور سرو بوغارو کلی په سراخيستی و. د نږدلو کورونو له منځه څر دودونه لټېدل. کليوالو د خاورو په کوټو کښې خپل عزيزان لټول. د لوښو ټوټې او د نياليو نيم روغ نيم سوځېدلي ټوکران يې له خاورو را ايستل. د کليوالو اروا هم په مورډنه وه خبره، چې امریکايانو ته مو

لاره نیولې ده؛ خو دې بې غیرتانو داسې ظلم ورباندې کړی و. سخت درد راغلی و، چې ډغرې مور ورسره وهو؛ خو کسات یې له تور سرواخلي پر ځمکه ولله که رانه خلاص سي؛ خو څه وکړو اسمان ته مو لاس نه رسي.

زما خوا هغه امریکایي ته بده وه، چې زموږ مشري سرغواوه؛ خو د کلیوالو حال چې مې ولېد، پوه سوم، چې پر کفارو رحمېدل غلط دي. ما په ستلايټ ټېلفون کښې مشر ته خبر ورکړ، چې د کلیوالو مرستې ته دې څوک راولېږي. د هلک مړې مو راکښته کړ. خو تنه کلیوال زموږ خوا ته راغلل. هر یوه له بل څخه پوښتنه کوله: څوک دی؟ و دې پېژانده؟

چا وویل: دا کالي خو یې د گلالي دي.

بل یې هغه ټونگه کړ: غلی سه، چې مور یې راغله.

شېبه نه وه تېره، چې یوه په عمر پخه بنځه راوړسېده. چې ښه راټږدې سوه، ویې پوښتل: دا څوک دی؟

ټول غلي وو.

هغې د خلکو په منځ کښې ځان ته لاره جوړه کړه، د مړي خوا ته کښېناسته، د هلک د خیرې لستونې له منځه یې د هغه مټ ته لاس یووړ. د تاویز بند یې په گوتو راکښ کړ، تاویز یې راوايست، یو دم یې چیغه کړه: وه خدایه!

په خپل مخ باندې يې د خپېرو باران جوړ کړ، نارې سورې يې پيل کړې: وه د گلالي پلاره! څه سوې؟ بوره يې کړم. چېرته يې ځان راوړسوه.

درگرده يې چينغې وهلې، په غبرگو لاسونو يې پر سر خاورې بادولې، وينسته يې شکول، د مړي پر تير يې سر لگاوه، بيا پورته کېده. د ليونيانو په شان يې څو گامه بره منډې وهلې، بېرته راگرځېده، بيا بلې خواته ځغسته، بېرته د مړي څنگ ته راتله. څو نورې تور سرې راوړسېدې، هغه يې تينگه کړه. ما نور ځان نسو تينگولای. اوښکې مې بې اختياره وبهېدې. مخ مې موټر خواته کړ. د لونگې په شف باندې مې اوښکې پاکې کړې. موټر ته وختم. د لاس په اشاره مې موټروان پوه کړ، چې حرکت وکړي. تر ډېره ځنډه ټول غلي وو. په موټر کې داسې چوپتيا وه، لکه په هديره کې چې وي.

له انډيوالانو سره مې د غرو پر لارو دوه ورځې مزل وکړ، ايله چې کوټې ته ورسېدو. په کوټه کې زموږ نور انډيوالان ډېره وو. هغوی ټپيان يوه هسپتال ته يوړل. زه د مدرسې پر لور رهي سوم. چې څنگه مدرسې ته ورسېدم پر عبدالهادي مې سترگې خوږې سوې.

د مولوي صاحب پوښتنه مې ځنې وکړه. هغه وويل، چې مولوي صاحب ډېر يادولې. دواړه ورغلو. ما ورته د خپلې تورې كيسه وکړه.

مولوي صاحب پر اوږه وټپولوم، ويې ويل: زه پوهېدم چې ته به د ما ارمان پوره كېي. خدای دې اجر و نه دركي.

بيا مې پر كليوالو د امريكايانو د بمبارۍ كيسه ورته وكړه. د هغوی له سترگو او بنكي روانې سوي.

ترڅو ورځو پورې د عبدالهادي د پوښتنو له لاسه په عذاب وم: امريكايان څه ډول دي؟

د خنزير غوښه يې خورله؟

برېښې مېرمنې ورسره وي؟

وايي چې دوی په ولاړو بولې كېي؟

په رښتيا امريكايان د قران په پاڼو كونه پاكېي؟

داسې پوښتنې يې كولې، چې زه يې بيخي حيران كړی وم. ما وويل، چې زه خود هغوی په منځ كښې نه وم، چې په هرڅه يې خبر اوسم.

بله ورځ يې وويل: اورېدلي مې دي، چې چارواكي عيسويان سوي دي، دا رښتيا ده؟

ما وويل: نور خو مې نه دي ليدلي؛ خو زموږ د كلي قومندان لال مونځ
كاوه.

— وايي ټول شراب چنبی؟

— نېخه (نه يم خبر). له شرابو يې خداى خبر؛ خو ټول چرسيان او
پوډريان ورسره ولاړ دي.

خو ورځې وروسته ما غوښتل، چې بېرته له انډيوالانو سره د هراوت
ته ولاړ سم. د د هراوت په غذا کښې زموږ مشريو څو او غانۍ په لاس راكړې
وې. بيا چې كوتې ته راتلم شل زره كلدارې يې د جېب څرخ لپاره راكړې. د
مولوي صاحب هغه پور مې نه و پرې كړى، چې د ادې د علاج لپاره يې
راكړى و؛ نو ور غلم، چې حسنه يې وركړم او د خداى پاماني ورسره وركړم. د
مدرسي په انگړ كښې څو كسه طلبا تر مولوي صاحب راچاپېر وو. هغوى
پوښتنې كولې او مولوي صاحب يې ځوابونه ويل. زه چې يې ولېدل، راولاړ
سو. طلباو ته يې وويل: شابه تاسې اود سونه وكئ، ما خام نيكدي دي.

پخپله له عبدالهادي سره زما خوا ته راروان سو. ما ورته پيسې ونيولې.
هغه راته حيران وكتل. موسكى سو. ويې ويل: دا چې شې دي؟

ما وويل: استاده! دا هغه پيسې دي، چې تاسو زما د مور اېرېشن ته راكړې
وې.

پر اوږه يې لاس را کښېښوو. په خندا يې وويل: څه، څه نو ته د همدې د پاره راغلي وي؟

— نه استاده، سبا له خيره زما انډيوالان بېرته ځي. زما نيت و، چې ورسره ولاړ سم. راغلم چې رخصت واخلم.

هغه د تسبو اړول بس کړل، ويې ويل: دغه راکټ او ټوپکې خو هر سوک چلوې شي. ته او عبدالهادي بل کار له جوړې يې.

ما وويل: پوهېږم، استاده تاسې غواړاست، چې په مدرسه کښې پاته سم. سبقان مې شروع کم.

— نه بچيه. نن سبا د تعليم نه جهاد ډېر اهم دي.

— زه هم جهاد ته ځم کنه.

سترگې يې زما له سترگو لرې کړې. د مدرسې د مينارې سر ته يې، چې د مازديگر لمر روښانه کړي و، وکتل. لويه ساه يې واخيسته، ويې ويل: تاسې بايد د بمونو جوړول زده کړئ. زه به مو وزيرستان له بوزم. هلته به نور مجاهدين تېرېنگ درکي. دا کار هر سوک نشي کواي. ما له پته شتې، چې تاسې دواړه دا کار يادولې شي.

ما ورته كړه: استاده! عبدالهادي به درسره ولاړ سي؛ خو زه بېرته ځم. مور د نورې غزاگانې وكو.

زما خبرې يې راپرې كړې: بچيه! جنگ له مازغه پكار دي. هر سوک بيا مازغه نلري. په گولۍ باندي به يو كس ولي؛ خو ستا په يو بم باندي به شل پييزه ويشت كسه كفار ختميگي؛ نو ته پخپله ووايه كوم كار فايده مند دي؟

د ما خستن تر لمانځه وروسته مو هم تر ډېر ناوخته پورې خبرې وكړې. مولوي صاحب د اصحابو د جهاد ډېرې كيسې وكړې. د حضرت سلمان فارس كيسه يې وكړه، چې د خندق په غزوه كې يې رسول الله (ص) ته د خندق د كيندلو مشوره ور كړې وه او د عقل په مرسته يې قوي د بنمن مات كړی و.

زه يې قانع كړم، چې د هغه خبره ومنم. زه او عبدالهادي چې د خوب لپاره د هغه له كوټې څخه وتلو، ما بيا ورته پيسې مخې ته كېښووي. مولوي صاحب وويل: سبا د تا انډيوالان افغانستان له زي؟

ما وويل: هو استاده!

— نو دغه پيسې وركه، چې د تا مور بي بي ته يې وركي.

_ استاده! هغه به په پیسو څه وکي. دا تاسې واخلي خپلو بچو ته يې ولېږئ.

هغه زما سر بنکل کړ. سترگې يې داسې وځلېدې، لکه تر ژړا د مخه چې د سړي په سترگو کښې اوښکې ځلېږي.

ويي ويل: گوره عبدالستار جانه! ته زما د زوی په شانتي يې. قسم دې، چې د زوی نه راله مخکې يې. واله دا پیسې دې مور يې بي له ولېگه. ما له د هغې دعا هر سه دي.

د بابا تر مرگ وروسته دا اول ځل و، چې پلرنی مینه مې محسوسه کړه. پر هغه باندې رښتیا لکه اولاد گران وم. د هغه لاسونه مې بنکل کړل. هېڅ کله مې د چا په لاسونو کښې داسې گرمي نه وه ليدلې. گومان مې کاوه، چې زړه مې ويلېږي. زړه مې غوښتل، چې چيغه وکړم، ټوپونه ووهم، والوزم. لکه يو دروند بار مې چې له اوږو څخه لرې سوی وي، همداسې ځان راته سپک ښکارېده. زړه مې ويل، چې دی انسان دی که ملایک؟ له خدایه مې داسې موقع غوښته، چې د استاد احسان وراډا کړم.

سباد سهار تر لمانځه وروسته د دهرات انډيوالانو ته ورغلم. پیسې مې ورکړې. د کلي نوم او د اکا نوم مې هم وروښود، چې پیسې ورورسوي. په نڅښه کښې مې د جیب دسمال، چې ادې پکښې گلان گنډلي وو، ورکړ چې زما مور ته يې ورکړي.

درېيم څپرکی

ورځ راباندې کال تېرېده. عبدالهادي کور ته تللی و. هغه چې راسره و، گومان مې کاوه، چې ټول خپلوان راسره دي؛ خو په دې ورځو کې پوهېدم، چې يوازې يم. ادې مې ډېره يادېده. دلته له نورو مجاهدينو سره بلد سوی وم؛ خو هغسې مې له هېچا سره نه لگېده لکه له عبدالهادي سره چې لگېده.

کله کله خپل وطن ته حيرانېږم. زموږ بناړونه پاڅه سرکان نه لري؛ خو په ميرانشاه کېنې ان وړو کليو ته هم سرکان تېر سوي وو. زموږ کلی د کجکي بند ته ډېر نژدې پروت دی؛ خو برق مونه درلود. ميرانشاه ته خدايزده له کوم ځايه راته؛ خو ان لرو درو ته هم د بجلي تارونه غځېدلي وو.

ميرانشاه سخت غيرتي خلک لري؛ خو يو کار يې پر ما بڼه نه لگېږي. چې کليو ته ولاړ سې، بڼځې او نارينه په گډه په خپلو پټيو کېنې کار کوي. پر بڼځو باندې واښه شکوي، مال پيايي، ځينې خلک خو په بڼځو باندې لو هم کوي. خو دوی بيا لکه د کوټې خلک نه دي، چې خپلې بڼځې بازار ته پرېږدي. په ستر کېنې بڼه ټينگ دي. هر څوک د ځان پاچا دی. ټوپک او برېت دوی ته د فرض و سنت حيثيت لري. هېڅوک بازار ته تش لاس نه ورځي. لکه د پخوانو خلکو کيسې، چې بابا مې راته کولې، دوی هم هماغسې پر ټټر باندې د مرميو کتار تړي. کلاشينکوف ته دوی ماشين وايي او دومره يې بڼکلي جوړوي، لکه ناوې چې سينگار کړې. دوه درې

داني ججوري په شنه او سره رابرتېپ باندي سره خوا په خوا تري. په ټوپكو پوري ځوندي، غمي او کوچني هينداري لگوي، لکه زمور خلک چې رځيني (خولي) سينگاروي، دوی هماغسي شوقي ټوپکي جوړوي. ته و چې مېرانه به په برېت پوري وي. څومره چې د چا برېتونه غټ وي، هماغومره د خلکو بڼه اېسېږي. برېتور مېرونه خپل برېتونه د شرمو په تېل غوړوي؛ خو درېغه چې دا خلک زيرې خريي. له ملا صاحبانو او سپين زيرو پرته نور څوک زيره نه پرېږدي. که د ځوان پر مخ دي زيره وليده؛ نو پوه سه چې هغه د مدرسې طالب العلم دی.

دلته د پاکستان حکومت نه چلېږي. يو پوليتيکل چې يې بولي سته، هغه هم خدای خبر، چې څه کوي او څه نه کوي. قانون د خلکو خپل قانون دی. هماغه جرگې دي، نرخ دی او رواج دی. دوی دنمني ته بدي وايي. داسې کس به پيدا نه کړي، چې له چا سره يې بدي نه وي. بس هر څوک چې پر خپل دنمن ورپېښ سو، ولي يې. داسې ورځ به نه وي، چې د ميرانشاه په بازار کښې مري ونه سي. خلک وايي، چې دلته د ((کيپات)) په نوم يو خوستوال و، ۹۹ مري يې کړي وو. خلکو له هغه څخه د مېراني اتل جوړ کړي و. او س هم چېرته چې د غيرت خبره کېږي؛ نو د کيپات نوم ضرور ورسره يادېږي.

په بازار کښې د وسلو ډېر دوکانونه سته. له تمانچې څخه رانيولي تر راکټ او ثقيله پوري، ان توپ او هاوان هم پکښې خرڅېږي.

زمور د مرکز د بازار په څنډه کښې حقانيه دارالعلوم دی. دغه مدرسه زمور د کوتې د مدرسې په څېر د مرمرو په ډبرو نه ده پوښل سوې. د بوالونه يې له سمیټې څښتو جوړ دي. پر غولي باندي يې پخې څښتې لگېدلي دي. د مدرسې ناظم پنجابی دی؛ خو پښتو يې زده ده، هغه هم داسې چې (ږ) او (ژ) یو شان تلفظ کوي او (ښ) لکه (ش) ادا کوي. په دې درېو میاشتو کښې، چې زه او عبدالهادي دلته یو، مولوي نعماني صاحب دوه ځله زمور پوښتې ته راغلی دی. دا ځل چې له خیره راسي همدلته به پاته سي.

دلته هم ښه تکړه علما سته. مور سبقان وایو او بمان جوړوو. د مدرسې شا ته بل لوی سرای دی، چې د ناظم له کوتې څخه لاره ورته تللې ده. د ناظم د کوتې له درگاه سره پیره دار ناست وي، یوازې هغه کسان بل سرای ته ورپرېږدي، چې مخصوص کارتونه لري. دغه سرای یوه لویه درگاه د سړک خوا ته هم لري. درگاه له خورا درنې او ډېلې وسپنې جوړه ده. کمزوری سړي يې په یوازې سر نه سي پورې کولای. دغه درگاه هم پیره دار لري او یوازې زمور خپلو موټرانو ته د ننوتو اجازه ورکوي. په سرای کښې څو لوی لوی گودامونه سته. په هر گودام کښې درې څلور مازدا لاری ځایپرې. د ټولو کوتو کونجیانې له ناظم سره وي. له مدرسې سره په لگېدلي د پوډال پورې زمور ورکشاپ پروت دی. د ورکشاپ په اوږدو کښې یو اوږد مېز ولاړ دی. شاوخوا ته په دې بوالونو پورې وسپنيزې الماری لگېدلي دي. تروټیل، سي فور (C4)، تي ان تي، پټن PTN، د بهرنگانو مردکي، د ټټاری مېخونه، رابر ټپ، او څو ډوله نري او ډبل مزي په الماریو کښې جلا جلا ایښوول سوي دي.

مورډ خورقم بمان جوړوو. يو ټايمر والا بم دی. د دې بم فيوز په مزو باندي يوې گړۍ، پورې تړل کېږي. گړۍ چې پر هروخت برابر کړې، هماغه وخت د مزو دواړه سرونه سره لگېږي او فيوز چوي. د فيوز په چولو سره ټول بم پټاوېږي. ټايمر بمان معمولاً د غوړو په ټيمانو يا په بخار د بگونو کښې لگوو، بيا يې د بايسپکل شاته او يا په رېږيو کښې ږدو. دغه بم والا بايسپکل يا رېږۍ پر داسې لارو دروو، چې د کفارو موټران پر تېرېږي.

تي ان ټي داسې باروت دي، چې پټاو سي په ثانيه کښې ۹۵۰۰ متره واټن وهي. هر شې چې مخې ته يې ورسې، ټوټې ټوټې کوي يې. نورو باروتو ته که اوبه ووروسي، بيا سم کار نه کوي؛ خو پر دې باندي اوبه تاثير نه لري.

پټين بيا تر ټي ان ټي لانا مي دي. دا په ثانيه کښې ۱۲۵۰۰ متره مزل کوي. د خپل خواو شا ټول شيان په چرو بدلوي. بيخي لکه گرنېټ (لاسي بم)، چې هره ټوټه يې د گولۍ کار کوي، دا هم له هر شي څخه گولۍ جوړوي. تک سپين لکه واورې دي. چې په لاس کښې يې ټينگ کړې، لکه واوره سره غونجېږي. داسې ښه بلېږي، چې شنې لمبې ځنې خپږي؛ خو دود نه لري.

مورډ فدايانو په واسکتونو او موټرانو کښې له همدې موادو کار اخلو. شپږ کيلو پټين د هر واسکت په لاندېني وت کښې گرد چاپېره هواروو. شاوخوا ته يې د واسکت په بل وت کښې د بېرنگ چرې او د ټټارۍ مېخونه اچوو. يو کوچنی فيوز د پټين په منځ کښې لگوو، چې له دوو سرونو يې نري تارونه راوتلي دي. دغه تارونه په يوه بټين پورې نښلوو. هروخت چې

فدايي كفارو ته ورنژدې سو، بټن كښېكارې، سم له واړې فيوز پټاو كېرې او ورسره پټن چوي. په واسكت كښې هر مېخ لكه مرمۍ الوزي او چې پر هر چا ولگېرې؛ نو كار يې ورسموي.

په موټرانو كښې هم له PTN څخه كار اخلو. موټران يا له افغانستانه راځي يا يې همدلته رانيسو. د افغانستان نقلي پلټونه راسره ډېر دي. ځينې غله له افغانستانه د غلامو موټران دلته راولي او له دې ځايه غلا كړي موټران هلته بيايي. زموږ كسان له هغوی څخه موټر رانيسي، پلټونه يې البشوي او موږ يې د فدايانو د حملو لپاره برابرېو. غله هم د پاكستان له مليشو سره لاره لري او هم د افغانستان له پوليسو سره، دواړه د پيسو سپي دي. غله چې يو څو روپۍ ورته ونيسي، هر څه تېروى سي. غله دغه فدايي موټران هر ځاى ته، چې موږ وروښيو، بيايي؛ خو زموږ يو دوه كسه انډيوالان هم ورسره ځي، چې بيا غداري ونه كړي.

موټر چې موږ ته راسي؛ نو زموږ مستري انډيوالان ورباندې لگېرې. سیتونه، سوپچبورډ، د دروازو پوښونه او ټولېكس يې خلاصوي. بيا موږ په درېو ځايونو كښې پټن ږدو. د موټروان تر سیت لاندې، په ټولېكس كښې او تر سوپچبورډ لاندې. درې واړه ځايونه په نړيو مزو له يو بل سره نښلوي. شاوخوا ته يې تروټيل، گرنېټ، د ((بي ام يو)) گولۍ، د ((هاوان)) او ((ار پي جي)) مرمۍ او نور شيان ږدو. د موټر د دروازو منځ هم په مېخونو ډكوو. فيوز د موټروان تر سیت لاندې لگوو، چې پخپله فدايي ټوټې ټوټې سي او پس له حملې د پېژندلو نه وي. پخوا به موږ د فيوز مزي په

يوه بل شي پورې نښلول، چې په ريموټ باندي کار کوي؛ خو اوس
امريکايان له خپلو موټرانو داسې يوشی خپروي، چې گردچاپېره په
پېنځوس مترو کښې ريموټ کار نه کوي؛ نو اوس د فيوز مزي د
سو پچبورډ له يوه سو پچ سره هم نښلوو. که ريموټ کار ونه کړي، فدايي به
دغه سو پچ کښېکاري.

درې مياشتې نورې هم تېرې سوې. په مېرانشاه کښې مې شپږمه
مياشت پوره سوه. درې مياشتې مخکې چې عبدالهادي کور ته ولاړ بېرته
رانغی. مولوي نعماني صاحب وويل، چې هغه اوس مدرسې ته هم نه ورځي.
پلار يې د کندهار په ښار کښې خپل کور جوړ کړی او کډه يې وړې وه.

عبدالهادي پخپله ښه غيرتي ځوان و؛ خو پلار يې زما د تره په شان ټول عمر
پر کور تېر کړی و.

ما ويل مولوی صاحب به له هغه خپه وي؛ خو داسې نه و.

نعماني صاحب وويل: ((د مور و پلار خدمت هم د جهاد اجر لري))

مولوی صاحب خورا لوی زړه لري؛ خو زه له عبدالهادي پر دې خپه وم، چې
يورخصت يې هم رانه وانه خيست. ان يو ټېلفون يې هم راته ونه کړ. ما څو
واري ورته زنگ وواهه؛ خو ټېلفون به يې هر ځل بند و. گومان کوم هغه

و برپده، چې زه ورته ټينگ نه سم، چې بېرته راسه؛ ځکه خو ټيلفون به يې هر وخت بند و.

په دې درېو مياشتو کښې، چې عبدالهادي را څخه تللی و، دومره ښه و چې مولوي صاحب دلې و. هغه هره جمعه کور ته ته. دوې شپې يې تېرولې او بيا بېرته راته. کله کله کوټې ته هم ته. هورې يې ډېرې شپې کولې. تېر ځل چې کوټې ته تللی و، زموږ يو کليوال يې په مدرسه کښې ليدلی و. هغه ورته ويلې و، چې زموږ د سيمې گردې ناوې طالبانو فتح کړي دي، يوازې د کجکي بازار د چارواکو په لاس کښې دی.

د نعماني صاحب په راتگ سره د طلباوو شمېر زيات سوی و. طلبا به دلته هم هماغسې پرې راټولېدل، لکه په کوټه کښې چې به راټولېدل. زما وخت اکثره په سبقانو تېرېده. په دې ورځو کښې مو فدايان بيخي لږ سوي وو؛ ځکه خو د بمانو او فدايي واسکتونو جوړولو ته دومره ضرورت نه وو.

يوه ورځ نعماني صاحب وانيې ته بوتلم. دا د جنوبي وزيرستان مرکز دی. هلته يوه لويه مدرسه وه. د فدايانو تېرېنگ هم هورې کېده. موږ اکثره وخت واسکتونه دوی ته استول او يا فدايان تر تېرېنگ وروسته مېرانشاه ته راتلل او موږ به واسکتونه ورکول. د تېرېنگ خونې ته ننوتو. پنځه شپږ تنه فدايان ناست وو، ټي وي ته يې کتل. په ټي وي کښې يو سورمخي بيزو وزمه سپرې، چې تور بخونه دريشي او سره نيکتايي يې اغوستې وه، د يوه قره قلبي خولۍ والا تر څنگ ناست و. سورمخي ږيره او برېتونه خريپلي وو،

سرتور سر ناست و. د هغه بل پر تن بيا سپين کالي او شنه چپنه وه، مې ورېچې ږيره او برېتونه يې همدومره وو، لکه لس شپې د مخه چې يې خريلي وي. دوی د يوې لويې کوتيې په بر سر کښې ناست وو. په دا بل سر کښې يې نور رنگ رنگ دريشۍ والا پر چو کيوناست وو. په منځ کښې يوه دنگه غنم رنگه لغړه بنځه، چې يوازي شرمگاه او تيونه يې پټه وو، نخېدلې نورو ورته چکچکې وهلې. د بنځې ژېړ بخوني اوږده ويښتان پر اوږو يې پراته وو او د هغې له تاوېدو سره په هوا کښې چورلېدل. هماغه هلک مې راياد سو، چې زموږ د کلي د قومندان په کور کښې نخېده. په تې وي کښې، چې سورمخې بنکاره سو، تېرېنگ والا په کوم پټن کښې گوته ووهله. تصوير همداسې ولاړ پاته سو. تېرېنگ والا له رنگه پنجابيانو غونډې و؛ خو پښتو يې ويله. له فدايانو څخه يې وپوښتل: دا سوک دې؟

ټولو په يوه ږغ وويل: شيطان بوش.

هغه بيا وپوښتل: دا بل يې سوک دې؟

بيا ټولو د تجويد د شاگردانو په شان يو ځايي وويل: مرتد کرزی.

هغه بيا پر بټنو گوته ووهلې. بل تصوير راغی. ويې ويل: دا چې گډېگي دا سوک دې؟

— د کرزي رنډۍ لور ده.

نعماني صاحب ترلاس ونيولم، له کويې څخه ووتو.

ما ورته کړه: استاده! دا خلک څه ناروا کارونه کيي؟ ولې په فدايانو داسې شيان گوري؟

— د دې دپاره چې پوي شي، چې کافران سه سه کارونه کيي.

— تاسو خو ويل، چې ټي وي او سي ډي ناروا دي.

— ناروا دي؛ خو گوره بچي! دلته مطلوب اهم دي. زمونږه مطلوب گډا نه دي. زمونږه مطلوب د ټي وي کتل نه دي. زمونږه مطلوب هغه کسان دي، چې د قسې کارونه کيي. فدايان چې د دوی کارونه په خپلو سترگو وويني، بيا به يې باور رايشي، چې مونږه رختيا ويل.

زما زړه ته نه لو بدل، چې يو پښتون دې دومره بې غيرته سي، چې لور يې د نورو په منځ کښې لغړه ونخېږي؛ خود خپل کلي قومندان رايا د سو، چې هلکانو سره يې څه څه کارونه کول. په زړه کښې مې وويل: قومندان چې يې هغسې وي، پخپله به خود همداسې وي.

بيا مې هم باور نه کېده. نعماني صاحب ته مې وويل: دا په رښتيا د کرزي لور وه؟

هغه وويل: ته لا اوس هم شك كېږي؟ تا خو په خپلو سترگو اوليدل كنه.

شپه مو په وانه كښې وه. نيمه شپه راوېښ سوم. غسل راباندې اوښتي و. حمام ته ولاړم. كه گورم چې له دوو نورو حمامونو هم د اوبو شړپا راځي. زما په گومان په هغه شپه فدايان هم احتلام سوي وو.

يوه ورځ د مدرسې د ناظم كوتې ته ولاړم. نعماني صاحب په كوته كښې چابك چابك دې خوا ها خوا گرځېده. غومبري يې سره اوښتي وو، پر تندي يې گونځې راغلي وې. خوله پرې راماته وه. د خولې په كونجونو كښې يې سپين ځگ ښكارېده. ناظم ته يې په پنجابي باندې څه ويل. ناظم چوپه خوله ولاړو.

ما تر دې وخته نعماني صاحب داسې په غوسه نه وليدلی. وپرېدلی وم؛ خو بيا مې زړه غټ کړ. پوښتنه مې وکړه: استاده خیر خوبه وي؟

له جيبه يې د سمال راوايست، د خولې ځگ يې پاک کړ، د تندي خوله يې وچه کړه. موسکي سو، ويې ويل: سه نيشتي. هسې دې بې غيرتانو له په غوسه وم.

— استاده څوک يادوي؟

— هغه په وانه کې چې مولى دي وو، هغه فدايانو بې غيرتي اوکړه.

– څنگه به غیرتي؟

– ډار بدلې دي. مجاهدينو ان کابل ته بيولي وو. د کفارو گناهو ته بېم رسولي وو، ټول گناهې تېر شوي دي؛ خو دا دله گان بېرته تې راغلي دي.

وينه مې په جوش راغلې وه، چې دا څه ناځوانه خلک دي. د دين لپاره دونه کار هم نه سي کولای. هغوی ته مې غاښونه چيچل؛ خو د نعماني صاحب د تسل لپاره مې وويل: استاده! خير دی، نور فدايان به راپيدا سي. زموږ خلک خورا غیرتي خلک دي.

– هو بچی! فدايان به خود پيدا شي؛ خو د دوی به غیرتي او گوره. گتلي جنت يې بايلودو.

– استاده! که وایاست زه به ورسم.

– نه، نه. ته به نه ورزي.

– ولي استاده! جنت دې پر ما نه لورېږي؟

– دا سه وايې؟ جنتونه مې درپېرزو دي.

– نو بیا؟

– بس، اوس يې وخت نه دي.

دي سره نعماني صاحب په چورت کښې ډوب سو.

پر سبا يې هغه خپل کور ته ولاړ. دا ځل يې پوره دوې هفتې تېرې کړې. زړه مې ډېر تنگ سوی و. هېڅ شي خوند نه راکاوه. لمونځونه مې هم د زړه په حضور نه وو. يو وخت به مې کتل، چې لمونځ مې خلاص کړي، دعا کوم. چې هرڅه به مې فکر کاوه، نه مې راياد بدل، چې کوم سورتونه او کوم ایتونه مې ويلې دي. په ذکرونو مې هم د زړه کرار نه راته ادي مې ډېره ياد بدله. په تورکي او ان په اکا پسي خپه سوی وم. ما ډېر کلونه له هغوی لرې تېر کړي وو؛ خو هېڅکله دومره نه وم خپه سوی. دا نور کلونه يو خوبه عبدالهادي راسره و، د زړه حال به مويو بل ته سره ويل او بل به اکثره وخت پر سبقانو لگيا وو؛ ځکه خو په مسافری چندانې نه پوهېدم. اوس نو نه مې د راز ملگری درلود او نه مې سبقانو ته زړه کېده. چې راولاړېدم، سر راباندې گرځېده. پر سترگو مې توره شپه راتله. تر نيمو شپو خوب نه راته. سهار بيا په وچ زور راکښپناستم، خوب مې نه سر کېده. ټول ژوند راباندې غمېدلی و.

نعماني صاحب چې راغی، لکه زما پر حال چې خبر وي، مازديگر يې تر لاس ونيولم. د مدرسې يوې څنډې ته يې بوتلم. له دېواله سره پر سميتي خښتو کښپناستو. مسواک يې له جيبه راو کښ، د غابونو په صفا کولو لگيا سو. ويې ويل: سنگه چل دي، ولې خفه يې؟

_ استاده! ادي مي ڊڀره رايا ڊڀري. زړه مي تنگ دي.

نعماني صاحب غلي و.

ما وويل: که ستاسو اجازه وي، يو څو شپي به کلي ته يوسم.

هغه ولاړ سو. ورو ورو په گرځېدا سو. سريبي کښته نيولي و. مسواک يي تر غاښ لاندې ټينگ کړي و.

بيا مي وويل: هسي هم زموږ سيمي ازادې سوي دي. څه خطر به راته نه وي.

هغه بيا هم غلي و. اورده شپه په چوپتيا کښې تېره سوه. گومان مي وکړ، چې مولوي صاحب راڅخه خپه سو. ما ځمکې ته کتل. غوښتل مي، چې څه ورته ووايم. د هغه سونگېدا مي واورېده. پورته مي وکتل. له جيبه يي دسمال راوايست. پزه يي پاڪه کړه. په سترگو کښې يي اوبنکې ډنډه وې.

و درېدم. د هغه لاس مي ونيو. ومي پوښتل: استاده خيريت خو به وي؟

په غريو نيولي ريغ يي وويل: بچيه نه مي درته ويل؛ خو مجبور دي کم مور بي بي به دي اوس په جنت کې وي. هغې خپل عمر تال له درو بخل.

_ دا څه وايي؟

— هو بچيه هغه بي شهيد ه ڪر ه.

— ڇا؟

— اميريڪنز.

باور مې نه ڪېده. دا مې ڇه اور ٻڌل. نور مې ڌڙا مخه نه سو ه نيولي. نعماني صاحب په غيڙ ڪنبي ٽينگ ڪرم. په ڙغوني رخ بي وويل: انا لله و انا اليه راجعون.

خبره داسي وه، ڇي ڇا امريڪايانو ته زما خبر ور ڪري و، ڇي عبدالستار بم جوڙوي. هغوي زموڙ پر ڪور بم غور ڇولي و. زما اڏي، اڪا او د هغه ڳرده ڪورني بي ڳرد سره شهيدان ڪري وو.

دا خبري په ڪوته ڪنبي زموڙ يوه ڪليوال نعماني صاحب ته ڪري وي.

د ما بنام تر جماعت وروسته نعماني صاحب پر ٽولون رخ و ڪري، ڇي زما د شهيدانو لپاره دي دعا و ڪري. هغه راته د شهادت فضيلتونه بيان ڪري. ڊپر تسلي بي را ڪري. د صبر د اجر و نونو په باب بي ڊپر ڇه راته وويل. خو زما زره ڇپر ته صبر ڀڏه.

وروسته نعماني صاحب د امريکايانو کيسې وکړې، چې دوی اصلاً د اسلام د ختمولو لپاره راغلي دي. دوی غواړي چې ټوله د ونيایهودان شي.

بېگاه مې په خوب کښې وليدل، چې ادې ناسته ده، ما يې پر زنگانه باندې سرايښی دی. هغه زما ويښته په گوتو رښخوي او د جنت د باغونو، د شېدو رودونو، د ميوو او ماڼيو کيسې راته کوي. د شهادت د فضيلت په باب هماغه خبرې، چې مولوي صاحب راته کړې وې، ادې هم هماغه خبرې راته کوي. بيا مې وليدل، چې ادې له ما سره په مدرسه کښې ده. په لمانځه کښې هغه مخته کېږي او مور ټول ورپسې درېږو. زه له ځان سره وایم: دا څه کوي؟ د بنځې امامت کله روا دی.

بيا وایم: يه زه غلط سوی يم. د نارينو امامت نه دی روا. لمونځ چې خلاصېږي، د امريکايانو هليکاپټر راځي، د مدرسې په سرای کښې کښېښي. ادې ورځي، هليکاپټر ته ورخېږي. زه پوښتنه کوم: ادې چېرته ځي؟

هغه وايي: نانیه زه ځم. زه له دې مجاهدينو سره جنت ته ځم.

هليکاپټر پورته کېږي. زه حيرانېږم، چې دا څه کيسه ده.

سهار مې نعماني صاحب ته د خوب کيسه وکړه. هغه وويل، چې د دې خوب اوله نیمه رحمانی ده؛ خو دویمه نیمه يې شیطانی ده.

سبا تر ما سپڻينه پوري يوازي سر ناست وم. زره مي نه غوڻبتل، چي
 له چا سره خبري وڪرم. دادِي يادونه مي په ذهن کڻي لڙبر کيدل. څومره
 سختي يي وگاللي. اول خو کونڊه سوه، بيا د اکا ظلمونه، بيا چي زه رالوي
 سوم، زما مسافري. هغه دوه کاله، چي زه په کلي کڻي ورسره وم، ايله چي
 يو څه ساه يي سمه وه.

دنيا څومره بي وفاده؟ اكا مي وگوره. خواركي په دنيا پسې يي څومره
 منډي ووهلي؟ خودي ولاړ او هر څه ځني پاتي سول. دوکان، بورِي،
 ځمکي، هر څه.

تورکي مي رايا د بده. په کوچنيوالي کڻي چي به مي واهه. د هغه په مور مي
 هم خوا بده وه. گومان مي کاوه، هغه ډېره گرمه نه وه، هسې يي د شيطان
 منله، که نه هغه خو هم انسان وه. کوم بني آدم غواړي چي بد واوسي؟

د ما سپڻين تر لمانځه وروسته ورکشاپ ته ولاړم. يو واسکت مي
 جوړ کړ. د شپږو پر ځای مي اته کيلو پتين پکښي کښېښوول. مېخونه او
 چرې مي هم بڼه پر بمانه پکښي واچول. فيوز مي پکښي ولگاوه؛ خو مزي
 مي ورپورې ونه تړل. کار مي تڙدي تمام و، چي نعماني صاحب راغي. پر
 اوږه يي لاس را کښېښوو. ويې پوښتل: بهادره! سه کي؟

بي له دي چي له کاره لاس واخلم، ومي ويل: واسکت جوړوم.

_ چاله؟

_ خان ته.

_ زان له؟ دا سه وايي؟

_ هو استاده، خان ته.

_ نو ولي؟

_ ولي؟ دا نور فدايان چې يې اغوندي، ولي يې اغوندي؟

_ يعنې ته ...

خوشبې غلی و. بيا يې غبرانه چاپېره کړه. پر اوږه يې وتپولم. ويې ويل: زه پوهېدم، چې زما شېر به همدقه کار کيې.

لږه موده دې خواها خوا وگرځېد.

بيا يې وويل: گوره بچي! زه دې منع کومه نه؛ خو هر کار يو پلان غواړي. ته به پلان له انتظار کيې.

ما وويل: استاده! زه ډېر صبر نه سم کولای. زه بايد له امريکايانو بدل
واخلم.

— نه، پام چې دا خبره ونه کې. جهاد د انتقام دپاره نه، د خدای درضا
دپاره کېږي. بچيه! په دې خبرو دې جهاد مه خرابوه. کفار ستا دځمنان نه
دي، دا د خدای دځمنان دي، د نبي کریم دځمنان دي، د قران دځمنان دي.

سبا وانهې ته ولاړو. پر لاره د پاکستاني فوجيانو تلاشي وه. زما په
بېگ کښې فدایي واسکت پروت و. زړه مې ټکان کاوه، چې اوس ومونه
نیسي؛ خو څنگه چې زموږ پېکپ يې ودراره، مولوي صاحب ورته کوم
کارت وربنکاره کړ، ويې ويل: دا د مدرسې گاډی دي.

فوجي سلام وکړ. لاره يې خوشې کړه.

نعماني صاحب ما ته وکتل، ويې ويل: زموږ فوجيان د علماوو ډېر قدر
کوي.

په وانه کښې د مدرسې ناظم ويل، چې ده ته بايد تېرېنگ ورکړو؛ خو
نعماني صاحب وويل، چې تېرېنگ ته ضرورت نسته. دی پخپله په هر څه
پوهېږي.

پر سبا يې د کابل پر لور روان سو. د خدای پاماني پر وخت نعماني صاحب راته وويل: گوره بچی! شهادت عجيبه خوند لري. چې سنگه د استشهاديه عملياتو زای له ورغلي، د جنت هوا به درباندي ولگېگي. خوشالی به درله رایشی. ټول غمونه به دي هېر شي.

هغه راته يوه خاصه دعا يه هم راوښووله، چې د حملې پر وخت يې ووايم.

زما واسکت يې له نورو شيانو سره په باري موټر کښې ځای پر ځای کړل. مور په فلاينگ کوچ موټر کښې سپاره سو. له ما سره دوه نور بلدي انډيوالان راسره سول. يو يې عبداللہ نومېده، بل يې اسلام. دوی په لاره کښې ځايونه رانښوول، چې دا پلانکی ځای دی، دا پلانکی بازار دی؛ خو ما په دي خبرو پسې سر نه گرځاوه. زه په خپلو چورتونو کښې ډوب وم. په انگور اډه کښې په سراچه موټر کښې کښېناستو، تر ښرنې پورې پکښې ولاړو. بيا له ښرنې تر کابل په بله سراچه کښې ولاړو. له غزني ها خوا تر کابله سړک نوی ډمبر سوی و. په ارغندي چوک کښې يې تلاشي کړو. پوليس راته په ځير وکتل؛ خو څه يې ونه ويل.

کابل ته چې ننوتو، داسې بيرو بار مې وليد، چې په ژوند کښې مې نه و ليدلی. په هر چوک او هر بازار کښې تراو ښځې سره شا په شا او څنگ په څنگ روان وو. يوې نيمې ښځې به برقه لرله، د نورو مازې يو کوچنی ټيکری پر سر و. سخته بې شرمي روانه وه. پيغلو نجونو پتلونونه اغوستي وو. تيونه يې د تنگو کميسونو له لاندې ښځه راوتلي وو. پتلونونه يې هم

همداسې تنگ وو. کوناتي يې بوک بوک راوتلي وو. تيار لکه د کرزي لور، چې په فلم کښې مې ليدلې وه، هماغسې سينگارونه يې کړي وو. سرې شونډې، تورې سترگې، په سترغلو باندې چا شين، چا سور، چا نور رنگونه وهلي وو. له هر دوکان څخه د سروډ اواز پورته وو. مازديگر پېنځه بجې وې، چې کمپنۍ ته ورسېدو.

له هغه ځايه تر کوره په دوو ساعتو کښې ورسېدو. دغه کور په هوډ خيلو کښې و. څښتن يې د مجاهدينو سرې و. اکثره وخت به فدايان همدلته اوسېدل. سرې گلاب نومېده. دوه خوا په خوا سرايونه يې لرل. په يوه کښې د ده کور و، دا بل يې د مېلمنو سراي و. گلاب ږيره خرييلې وه؛ خو برېتونه يې وو. د پېنځو سو کالو به و. زلمي زامن يې لرل. هغوی هم د ده په شان ږيرې خرييلې وې. لا مو دمه نه وه جوړه، چې گلاب راته وويل: انډيواله ته به داسې وکې، چې زما د زوی سره به د نايي دوکان ته ورشي. دا ږيره به دې يو څه لنډه کې.

ما وويل: وروره زما ږيره سوچه ده، لا مې لاس پکښې نه دی وهلی.

— که په ښار کې همداسې وگرځي، پوليس به در باندې شک وکي.

زما د لارې انډيوال، عبدالله وويل: گوره ملا صاحب! خپه کېږي به نه. دا دی زما ږيره وگوره. ته وايې ما به په شوق داسې لنډه کړې وي؟ قسم دی

چې ډیره راته ډېره گرانه ده؛ خود فرض د پوره کولو د پاره که ترک سنت هم وکو؛ نو باک نه لري.

اسلام وويل: پام دې و، چې په ارغندي کې پوليس والا څنگه درته ځيرو؟

گلاب پر مخ لاس تېر کړ، ويې ويل: ما وگوره. ځان راته لکه بنځه ايسي. که زه د سنت په طريقه ډیره پرېږدم؛ نو بيا خو فدايان په خپل کور کې نه شم پتولای. وايي گر ضرورت بود روا باشد.

ناچاره سوم ډیره مې لنډه کړه. زما واسکت درې ورځې وروسته راوړسېد. په دې درېو ورځو کې عبداللہ په ښار کې وگرځولم. يو ځای يې راوبښود، چې ښارنو نومېده. لوړ مارکېټونه او لوکس دوکانونه پکې وو. په منځ کې يې يو باغ و. دوی ورته پارک وايه. په چمن کې ترنو لاندې نجونې او هلکان لاس په لاس سره گرځېدل. يو نيم ځای کې بيا تر سایه وان لاندې هلکان او نجونې جوړه جوړه سره ناست وو. ځينو پيرکي خوړل، ځينو ايس کریم.

عبداللہ په گل فروشی کوڅه کې شو دوکانونه راوبښول، چې په الماريو کې يې رنگ رنگ بوتلان او ډبکې پکې ايښي وو. عبداللہ وويل، چې په دې دوکانو کې شراب خرڅېږي. چارواکي په بندارونو کې شراب چښي او بيا خور و مور سره نه پېژني، چې له هر چا سره يې هر څه وکړل؛ نو

ويې کړل. په يو بل دوکان کښې لوی لوی مېزونه ايښي وو، چې څلور سوري يې په څلورو کونجونو کښې او دوه سوري يې د اوږدو څنډو په منځ کښې لرل. پر سريې رنگ رنگ واړه گېڼونه پراته وو. دوه کسه ورته ولاړ وو. لکه لښتې په اوږدو لرگيو باندې يې گېڼونه د سوريو خوا ته تېل وهل.

عبداللہ وويل: دا قمار بازان دي. دې ته بيلياره وايي، جواري ورباندې کپري.

ټول ښار په فساد او نارواوو کښې ډوب و. هلته په جومات کښې به اذان کېده او څنگ ته په دوکانونو کښې به سروډ چلان و. لوی لوی جوماتونه وو؛ خو پر لمونځ کوونکو به دوه صفونه هم نه ډکېدل. پر لمانځه به هم څوک سرتور سر ولاړ وو، د چا پر سر به سپينه خولۍ وه، دستار خو غير له ملا امامه د بل چا پر سر نه ليدل کېده.

بله ورځ عبداللہ په وزير اکبر خان کښې راته ځينې کورونه راوښوول، چې د پيتو پوزو ښايستو کونجونو پکښې تگ راتگ کاوه. هغه وويل، چې دا د چينايانو گسټ هوزونه دي. دا گردې چينايي رنډيانې دي. د دې کورو په خوا کښې يو نيم توري ښيښې والاند کروزر او کروزين موټر ولاړ وو. عبداللہ وويل، چې دا د چارواکو موټري دي، دلته د فحاشۍ لپاره راځي.

د ايسکریم په دوکانونو کښې ټي وي گانې چلانې وې. برينډې نجونې پکښې نشېدلې. په کابلينانو کښې مې داسې شيان وليدل، چې د

امريڪايانو بلا دي پر وگرڻي. هغوى خو كافران دي، چي هرڇه وڪري باڪ نه لري؛ خود از مور و والا، چي ڄاڻونو مسلمانان گني، دوى نو و لپ داسي ڪوي؟ اوس پوه سوم، چي نعماني صاحب به و لپ دا خبره ڪوله، چي د ڪابليانو او امريڪايانو مرگ يو شان روادى.

پر در بيمه ورڇ د گلاب زوى د امو ڄو ڪر ٻٽونه ڪور ته راوڀل.

ڪر ٻٽونه چي مو خلاص ڪڀل، په اول ڪتار ڪنبي يي ام و، لاندي زمور شيان. ما خيل واسڪت راوايست. غونستل مي چي فيوز بي و لگوم؛ خو گلاب وويل، چي بايد تر هغي پوري صبر و ڪرم، چي دوى پلان مالوم سي.

مازديگر د گلاب ٽيلفون ته زنگ راغى. گلاب له چا سره خبري وڪري سڀي سليم نومپده. هغه له امريڪايانو سره ترجمان و. زمور انڊيوالانو هغه ته د هر راپور په بدل ڪنبي پيسي و رکولي. سليم گلاب ته ويلي وو، چي سبا پر اتو بچو د امريڪايانو مو تران له څرخي پله څخه روانڀري، پر اتو بچو له هو د خبلو تهر ٻري.

مور ٽول پلان جوڀ ڪري و، چي پر شل ڪمي اتو بچو به و ڄو، تر سر ڪه پينڄه دقيقي لگڀري. عبدالله به تر سر ڪه راسره ڄي. زه به هلته د هو ٽل پر تخت ڪنڀنم، چاى به راغوارم. پينڄه دقيقي، چي اتو ته پاتي سوڀ، زه به د سرڪ غاري ته راسم، ڄان به هسي په ٽيلفون بوختوم. همدا چي د امريڪايانو مو تران راور سڀدل، زه به واسڪت پتيا ووم.

لا له كوره نه وو وتلي، چې گلاب ته بيا زنگ راغي. چا ورته ويلى و، چې نن مازديگر د كرزى موټر هوايي ميدان ته ځي.

زمونږ مخكينى پلان پاته سو. زه يې بيا د نايي دوكان ته واستولم. د گلاب زوى هم راسره و. ډيره او برتوننه يې راباندې وخريل. سريې راته داسې جوړ كړ، چې د خټ او ټېكونو وينسته يې راته په ماشين باندې بيخي لنډ كړل، پاتې وينسته يې د گوتې د يوه بند په برابر پرېنښول. تيار د پاكستان فوجي يې راخه جوړ كړ. توره دريشي او تورې عينكې يې راباندې واغوستلې. د سپين كميس له پاسه يې سره نيكتايي هم راوتړله. ډېر شرمېدم ځان راته بيخي لغړ برينېده. دا كار يې په وچ زور راباندې وكړ. د كورټى لمن مې كښته خوا راكښوله، چې سم مې پټ كړي. كورټى په ما كښې يو څه رته وه. گلاب وويل، چې په دې توگه به څوك درباندي شك نه كوي او واسكت به دې هم نه ښكارېږي. نوي تور بوټونه يې، چې څوكې يې لكه موچنې پورته خوا كړې وې، راباندې په پښو كړل. تر غرمې پورې يې په سراى كښې دې خواها خواگر څولم، چې له دريشى سره روږدى سم. د گلاب زوى هم ځان زما په رنگ جوړ كړى و. يوه مخابره يې په لاس راكړه. عبدالله وويل، چې د امنيت كسان همدا سې گرځي. ته چې هلته ورسېږي، ټول به د امنيت والا گومان درباندي وكړي.

غرمه ميكرويانو ته ولاړو. دا نو شپږ پوږيز بلاكونه وو، چې د هوايي ميدان د سړك پر غاړه جوړ سوي وو. هلته د گلاب د يوه انډيوال كور و. تر مازديگره هملته پاته سو. مازيگر مې اودس تازه كړ. اول مې دوه ركعته نفل

و کړ. له ټولو گناهونو مې توبه وکړه. هره گناه چې مې کړې وه، سترگو ته مې ودرېدل. وروسته مې د مازديگر فرض ادا کړ. گلاب راته په مټ کښې يوه ستن راو لگوله. ويل يې چې دا به دې وېره لري کړي.

د گلاب له زوی سره راووتم. د بېمارو زيارت سره ودرېدلو. پر سرک مو تړان نه تېرېدل. د سرک دواړو خواوو ته پوليس او فوجيان ولاړ وو. زيارت ته مخامخ د سرک په پورې غاړه په يوه لوړ کانکريټي برج کښې امریکايي پېره دار ولاړ و، سرک يې څاره.

زړه مې ډېر ټکان کاوه، چې راباندې پوه نسي؛ خود گلاب زوی راته ډاډ راکړ، چې څوک به مې ونه پېژني. زما په رنگ نور کسان هم مخاږي په لاسو کښې لږ بر کېدل.

ورو ورو مې سر سپکېده. له ماسپښينه مې پر سر باندې درد و، خو اوس يې درد کړار سوی و. يو ډول خوند مې محسوساوه. د هېڅ شي سودا راسره نه وه. په زړه کښې مې د دونيا گرده خوشالي راتوله وه. د نعماني صاحب خبره مې راياده سوه چې ويلې يې وو، د شهادت پر وخت به د جنت هوا در باندې ولگېږي.

سبحان الله دا څومره لوی نعمت دی. جنت به څومره بې غمه ځای وي. دا د جنت هوا چې داسې بې غمه کړی وم، خدايزده چې پخپله جنت به څومره له خوشاليو ډک وي. رښتيا چې په جنت کښې درد نسته، غم نسته، اند پښني

او چورتونه نسته داسې كيف مې په ټول ژوند کې نه و محسوس كړې. داسې راته اېسپده لكه په هوا كې چې روان او سم. ساه چې مې اخيستله، په سپرېمو كې مې د هوا په تېرېدو خوند اخيست. بدن مې تود و. زړه مې غوښت، چې دا كيف ابدې واوسي. تل تر تله همداسې په خوندونو كې دوب واوسم.

نيم ساعت به هلته ولاړ وو، چې له لري د ټرافيكو د موټر پرله پسې هارنونه مو واوړېدل. د گلاب زوى راسره خدای پاماني و كړه او ولاړ. ډېر ژر د ټرافيكو موټر راوړسېد. شېبه وروسته د موټر گاتو يوه ډله، چې ټولو سپرو يې سپينې دريشۍ او سپينې خولۍ اغوستې وې، رانېكاره سوه. ورپسې د تورو موټرو كتار په ډېرې چټكۍ سره روان و. زه په خولو كې لوند خيست وم. هماغه دعا مې تکراروله، چې نعماني صاحب رازده كړې وه: ((اللهم ربنا تقبل منا شهادتنا ...))

كتار لا سل يونيم سل گامه لري و. د پتلانه جيب ته مې لاس كړ، چې د فيوز بټن راپيدا كړم. كه گورم بټن نسته. اوه خدایه بټن څه سو؟ ژر مې بل جيب ولټاوه، هلته هم نه و. اوف دا دريشي څومره ډېر جيبونه لري. ملا ته مې لاس يووړ، چې د فيوز مزي راپيدا كړم، چې ډز سو. زه په هوا سوم او بيا پر ځان پوه نه سوم.

څلورم څپرکی

نه پوهېدم، چې خوشې بې سده وم. چا، کله او څنگه دلته راوستی وم؟ هېڅ نه پوهېدم. په کوټه کېنې څلور نور چېرکتونه هم پراته وو. پر هر یوه یو یو مریض پروت و. څوک بې سده، څوک په سده، د چا په پوزه کېنې پیپ تېر سوی و، د چا پر خوله د اکسیجن ماسک ایښوول سوی و. د یوه مریض له هرې ساه سره خرهار را پورته کېده. یوه بل یې کرار کرار زگیروي کول. د ټولو پر تن د شنه رنګ جامې وې.

بیا مې ستونی وچ سو. رغ مې وکړ: اوبه.

بیا هماغه نجلۍ د درگاه په خوله کېنې رابنکاره سوه. ورسره یو ډاکتر هم کوټې ته راننوت. د ډاکتر پر سر هم زرغونه خولۍ او پر تن یې زرغونې جامې وې. سپینه چینه یې اغوستې وه. له خولې څخه یې زرغون ماسک لرې کړ. توره گڼه ږیره یې وگروله. په غټو تورو سترگو یې نجلۍ ته اشاره وکړه، چې اوبه ورکړه.

نجلۍ د اوبو گېلاس هغه ته ونيو، ویې ویل: اوبه غواړي؛ خو زما له لاسه یې نه چښي.

ډاکتر گېلاس ورواخیست. څو کاشوغه اوبه یې په خوله کېنې راواچولې. لکه د څو ورځو روژه چې مې ماته کړې وي، اوبو همداسې خوند راکړ. ډاکتر نجلۍ ته وویل: کارگران راوغواړه، چې مریض سرویس ته یوسي.

نجلی ووتہ. ڊاکٽر راڅخه وپوښتل: نوم دې څه دیه؟

ما یې سترگو ته وکتل. په رانجو تورې وې. لکه پخوا چې مې هم لیدلی وي، اشنا غوندې رابنکاره سو. تر اشنا هم یو څه زیات لکه نژدې انډیوال. په کرار یغ مې وویل: عبدالستار.

— ډېر ښه. زما نوم محمد بلال دیه. ته ما عملیات کړي یې. اوس څنگي یې؟

— سر مې دروند دی.

— دا دانستيزي، د بېهوشي د دوا اثر دیه. ښه به شي.

ډاکټر بلې خوا ته مخ وړاوه، د مېز له سره یې کاغذان ورواخيستل. ما له شا څخه وروکتل. څنې یې د سنت په طریقه برابرې وې. بیخي تبلیغیانو ته ورته و.

دوه تنه کارگران راغلل. د چپرکت لړ او بر سر ته ودرېدل. چپرکت یې روان کړ. له یوه اوږد دهلیزه تېر سو، ښي لاس ته وگرځېدو، بل دهلیز راغی، دواړو خواو ته یې لویې کړکۍ وې. دغه نری دهلېز لکه په هوا کښې چې ولاړ وي، له ښینو څخه یې لاندې سپک ښکارېده.

سترگي مي پتي سوي.

شرنگا مي واوربده. چپرکت يي له يوې خري و سپنيزي دروازي سره درولي و. درگاه زنگ يي وواھه. شپه وروسته درگاه خلاصه سوه. دلرگيو کوټني غوندي خاي و. چپرکت يي دننه کړي. کارگران زما په خوا کښي ودرېدل. کوټني حرکت وکړ. نه پوهېدم چې کښته تله که پورته؛ خو نېغه روانه وه. زه بيا په نورو پوه نسوم. يو وخت مي سترگي خلاصې کړي، چې په يوه کوټه کښي وم. زما چپرکت يي کړکي ته تږدي درولي و. کړکي د باندې له خوا و سپنيزه پنجره لرله.

کارگران ووتل، يوه وسله وال د کوټي درگاه پورې کړه. دلته زه يوازي وم. نور مريضان نه وو. په کوټه کښي دوې دانې چوکي وې. يو کوچنی ميز زما د چپرکت په خوا کښي ايښوول سوی و.

خو شپي وروسته درگاه خلاصه سوه. په توره دريشي کښي يو سړي رانوت. دهغه په لاس کښي خړه پلاستيکي دوسيه او توره مخاېره وه. شيان يي پر مېز کښېښوول. له جيبه يي کوچنی ټپ راوايست. د اورلگيت د دبي په اندازه يوه فيتته يي په کښي واچوله.

د کوټي درگاه بيا خلاصه سوه. ډاکټر بلال و. سړي ته يي وويل: امر صايب خيريت خو به وي؟

هغه د ټپ مزي ورسمول. په سترگو باندې يې زما خوا ته اشاره وکړه،
ويي ويل: له دغه سړي تحقيق کوم.

ډاکټر وويل: دی خو همدا شېبه له انستيزي وتلی.

سړي ورته خوله جينگه کړه: نو څه؟

— زه اجازه نه درکوم، چې اوس يې وځوري.

— دا يو تروريست دی.

— دا يو انسان ديه.

— ته خبر يې چې څه يې کول؟ دا مو د وطن د بنمن دی.

— زما مسلک دوست او د بنمن نه پېژني. زه د يوه ډاکټر په صفت اجازه
نه درکوم، چې اوس ورته تحقيق وکړي.

سړي خپل شيان ټول کړل. له کوټې ووت. درگاه يې په ځان پسې سخته
وووله.

نجلی راغله. ډاکټر ورته وويل: حياتي علایم يې وگوره.

نجلی۔ زما پر مت د فشار اله و تر له په خوله کښې یې لکه قلم یو بنسینه یې
شی را کښېښو و۔ بیا یې زما پر نبض گوته ټینګه کړه۔

ما خپل لاس تاو کړ۔ زور مې وکړ؛ خو لاس مې په چپرکت پورې تړلی و۔ بد
بد مې ورته وکتل۔ رنگ یې والوت۔ یوګام شاته سوہ۔

ډاکتر پوه سو۔ ویې ویل: خیر دی نبض به یې زه وګورم۔

خو شپې یې خپل ساعت ته وکتل بیا یې وویل: خلور نوي۔

وروسته نجلی۔ خو شپې زما په تتر پورې سترګې وګڼلې۔ لکه زما ساه چې
یې شمېرله۔ بیا یې په دو سیه کښې څه ولیکل۔

درګاه خلاصه سوہ۔ یو مشر سړی مخکې او هماغه توري دریشی۔ والا
ورپسې رانوتل۔ ډاکتر ته یې وویل: متخصص صایب! دغه سړی له تا
شکایت کوي۔

ډاکتر وویل: سرطیب صایب! ما ورته وویل، چې مریض همدا شپبه
له انسټیزی۔ راوتلی، دی د تا پوښتنو ته کله ځواب ویلای شي؛ خو دی شله
دیه چې نه، زه همدا اوس ورته تحقیق کوم۔

سرطیب سڀي ته مخ واپراهه، ویی ویل: تاخو ما ته داسی ونه ویل.
ډاکتر رنبتیا وایی. مریض خو درنه تنبتي نه ستا کسان ورباندې پیږه کوي.
هر وخت چې ډاکتر اجازه درکړه، بیا خپل کار وکړه.

سڀي وویل: سمه ده؛ خو د دې مریض، ډاکتر او نرس حتی د دې کوتیې
کارگر باید مالوم وي او موږ سره ثبت شي. نور ډاکتران به حق نه لري، چې
دې کوتیې ته راشي.

ډاکتر وویل: ویی لیکه. ډاکتر یې زه یم، بلال عرفان، نرسه، مینه.

مینی ته یې وکتل: کوم کارگر دې تکره دی.

— سالم.

— ولیکه کارگر، محمد سالم.

سڀي وویل: زه به تاسو درې واپرو ته مخصوص کارتونه جوړ کړم.

دا نظامي روغتون و. چارصد بستریې باله. هماغه گڼی، چې ما
غوښتل ځان پتیاو کړم او د فیوز په بتین پسې مې جیبونه لټول، امریکایی
پیږه دار راباندې پوه سوی و، زه یې ویشتلې وم. مرمی زما د چپ ورانه په
هډو کي مښتې وه. گومان کوم، چې په مرمی کښې به کومه دوا وه، چې زه

يې سم له واري بېسده کړې وم. زه د لوکس سرويس په دويم پور کښې بستر
وم. د امنيت شعبه هم په همدې ځای کښې زما کوټې ته مخامخ وه. په
پاکستان کښې چې ورته ((آی اس آی)) وايي، دوی يې امنيت بولي.

نور کسان چې ولاړل، ډاکتر راسره يوازې پاته سو. راته ويې ويل:
گوره عبدالستاره اشنا! لږه گوزاره وکه. ته مريض يې. مينه نرسه ده. دا مې
ځکه ستا د پاره ټاکلې ده، چې ډېره تجربه لري.

ما وويل: تجربه دې يې ورکه سي، دا دې ورکه سي. دا څه دوسي ده،
چې نامحرمه نجلۍ دې پر سړي لاس ولگوي؟

— نر ډاکتر بنځو ته محرم ديه که نه؟

— محرم دی؛ خو چې حاذاق طبيب او مسلمان وي.

— خلاص نو، د نر لپاره هم بنځينه نرسه همداسې ده. ما درته وويل،
چې دا بڼه تجربه لري. بيا زموږ په مسلک کې انسان مهم ديه. موږ د نر او
بنځې، مومن او کافر د دواړو علاج کړو. ما په سلگونو بنځې عمليات کړې
دي؛ خو د معاینې يا د عمليات په وخت په ولله قسم ديه که زه په ځان باندې
پوهېږم، چې زه نریمه که بنځه. په خدا يې وويل: رحمان بابا فرمايي:

که په زړه کې دې څه عیب نه وي رحمانه

بڻڪلي مخ ته په ڪتو کي گناه نشته

سخت درد راغلي و، علم ما ڪري او مسالي ده کولي. ومي ويل: ته
شوڪ يي چي ما ته نصيحت ڪوي؟

لنڊ کي برٽونه يي وگرو، په موسڪا يي وويل: ستا ڊاڪٽر.

ما وويل: يو خودي له شهادتہ يي برخي ڪرم او بل راتہ مسالي هم ڪوي.
هغه غلي و.

بيا مي وويل: ڪه زه دي هماغسي پريبي واي، اوس به شهيد وم؟

هغه په آرام رخ وويل: زمورڊ روغتون د وره د پاسه يو ايت ليڪل شوي
ديه. زه چي هر سهار روغتون ته رخم، سترگي مي په هغه باندي لگي پري. الله
تعالی فرمايي: ومن احياها فکانما احيا ناس جميعا

مانا يي داسي ده چي: چا چي ژوندي ڪريو نفس ...

ما وويل: بس بس. زه په هر څه پوهي ڀرم. ما مدرسه ويلي ده.

ډاکټر وويل: څومره ښه، نو ته پخپله تر ما ښه پوهېږي. ژوند د الله تر ټولو لوی نعمت ديه؛ ځکه خو هېڅوک حق نه لري، چې خپل ژوند ختم کي.

ما غوښتل چې ځواب يې ورکړم؛ خو هغه وويل: ته اوس آرام ته ضرورت لري. بيا به له خيره ډېرې خبرې سره وکو.

پر سبا يې د تحقيق لپاره بل سړی راغی. ذره بيني عينکې يې له سترگو لرې کړې. ټپ يې چالان کړ، پر مېز يې کښېښود. نيم لستونې کميس يې د پتلانه له سره لږ پورته کړ، تمانچه يې له پوښه راو کښې، د ټپ خوا ته يې پر مېز کښېښود. پخپله راته مخامخ پر چوکۍ کښېناست.

يوه شېبه يې د گوتو په سر د چوکۍ پر مټو طبه ووهله. بيا يې وويل: گوره ملگره! زما نوم محسن دی. زه ډېر ښه سړی يم. زه به د ورور په شان چلند در سره وکم؛ خو تر هغې پورې، چې ته رښتيا راته وايې؛ خو که کومه خبره دې رانه پته کړه نو ...

ډېر يې راته وکتل، ويې ويل: خیر. دا راته ووايه، چې له غلام جان سره څه پېژنې؟

ما وويل: غلام جان؟

يوه شپه يې په څير راته وکتل، بيا موسکى سو: اوه، رښتيا ته خو هغه د گلاب په نامه پېژني. تا ته يې دروغ ويلې وو. اصلي نوم يې غلام جان دى.

— زه نه گلاب پېژنم، نه غلام جان.

— عبدالله څنگه؟

ما غوښتل چې انکار وکړم؛ خو هغه وويل: اسلام څنگه؟ او مولوي نعماني صاحب به هم نه پېژني؟

زه هک پک سوم. دى څنگه پر هر څه خبر سوى و؟

خپل شيان يې ټول کړل. ويې ويل: د نن دپاره همدومره بس دى. ستا د مالوماتو دپاره بايد ووايم، چې نذير هغه د گلاب زوى، چې د تا سره د بريد تر ځايه راغلى و، د تېښتې په وخت زموږ ملگرو پېژندلى و. هغه يې تر کوره تعقيب کړى. د هغه پلار، د هغه ورور، عبدالله، اسلام دا ټول مو د يوه سره نيولي. دا درېيمه ورځ ده، چې هغوى راسره بنديان دي. سليم، هغه ځاين ترجمان چې و، هغه امريکايانو بندي کړى. زه اوس ځم. ته د پټولو دپاره د پر څه نه لرې؛ خو بيا هم کونښن وکه، چې رښتيا راته ووايي.

هغه چې ولاړ، ډاکټر بلال راغی. پنبه مې سخته خوږېدله. ډاکټر ته مې وویل.

هغه مینې ته ورځ کړه. ويې پوښتله: د درد دوا دې ورلگولې ده؟

مینې وویل: هو. سهار مې یو ډیکلوفینک امپول ورکړی و، دغه یو ساعت مخکې مې بل ورو لگاوه.

ډاکټر ما ته کړه: له څه وخت راهیسې خوږېږي؟

ما وویل: سهار یې چې په درد شروع کړی، تر اوسه هماغسې خوږېږي.

ډاکټر مینې ته وویل: گومان کوم، چې د نورو زور نه یې رسي، یو پنتازوسین ورو لگوه.

مینې په مټ کښې راته بله ستن راو لگوله. لس پینځلس دقیقې به تېرې وې، چې درد مې ورک سو. ورو ورو مې سر سپک سو. زړه مې خوشاله سو. غمونه مې هېر سول. ساه چې مې اخیستله، خوند یې راکاوه. حال مې بیخي هماغه شی و، چې د حملې پر وخت و. هماغه د جنت هوا چې راباندې لگېدله. حیران وم، چې دا څه کیسه ده؟

کاکا سالم ته مې وویل: اکا دغه اخري ستن چې بې راو لگوله، هغه بنیینه بې څه سوه.

هغه د پټۍ د شيانو پتنوس وکوت. د پیچکاری، خالي بنیینه پکنبې پرته وه. چې ومې کتل، بنیینه سپینه وه، په سره رنگ انگریزي لیکل یې درلودل. هغه پیچکاری، چې گلاب را لگولې وه، بیخي همدا شی وه.

ډاکتر مې راوغوښت. و مې ویل: ډاکتر صاحب دغه ستن د درد ده؟

هغه وویل: هو. ولې؟

— هېڅ، دا سر مې داسې سپک سوی، یو رقم خوند یې را کړی.

— سمه ده. دا پیچکاری شدید دردونه ختموي؛ خو نېشه هم لري.

په چورتونو کنبې ډوب سوم. نو هغه چې ما د جنت هوا گڼله، هغه خوند او کیف، چې ما ویل د جنت به وي، هغه هر څه د نیشې اثر و؟ څنگه یې ومنم؟ نعماني صاحب پخپله راته ویلي وو، چې د جنت هوا به درباندي ولگېږي. که دا نېشه وه، د جنت هوا بیا کومه وه؟

ډاکتر بلال هره ورځ سهار راته. زما سترگې، خوله، ځیگر او پښه یې کتل، زما د وړاندو تپ پټۍ یې بدلوله. مینه په ورځ کنبې دوه ځله راتله، سهار او

مازديگر. هغې راته سيروم او پيچڪاري لگولې، زما حياتي علایم يې كتل. سالم به ټوله ورځ راسره ناست و. کوټه يې صفا کوله، زما د چيرکټ روجايانې يې بدلولې، زما سيروم به چې خلاص سو، مينه به يې راوبلله، لاس ته يې اوبه رااچولې، د ضرورت پر وخت به يې بولدانې راکوله.

اولې ورځې ډېرې سختې وې. څومره شرم دی، چې پر ځای پروت اوسې، بولې دې په بولدانې کنبې وکړې او بل سړي ته يې په لاس کنبې ورکړې، چې ایسته يې واچوي. بولې خو خيران د چکر (غايطو) مساله هم همداسې وه. ما څو ورځې هېڅ شې ترستوني تېر نه کړل. ما غوښتل کولمې مې تشي وي. په سيروم باندې ژوندی وم؛ خو ډاکټر بلال ډېر راته ټينگ سو. هغه راته وويل، چې بدن پر موږ حق لري. په محشر کې د نفس د حق پوښتنه هم درنه کېږي. همغه خدای چې دغه حالت يې درباندي راوستی، همغه به يې لرې هم کا.

ما غوښتل چې ځواب ورکړم؛ خو چې لږ فکر مې وکړ، خبره يې پر ځای وه. يو خوده پر اوله ورځ زما پر سرله هغه بل سره لانجه وکړه؛ لکه احسان چې يې راسره کړی وي او بل نه پوهېږم ولې ډاکټر راته اشنا غوندي اېسېده. لکه د څو کلونو يار چې مې وي. عجب سړی و. و ډاکټر؛ خو ديني مسالې يې تر ما ښې زده وې. هم مې ورته رخه راتله او هم کرار کرار راباندې ښه لگېده.

لمونځونه مې په اشارې کول. هغه هم بې اوداسه د تیمم لپاره هم نسوم پورته کېدای. چپه پښه مې په وړانه کېښې ماته وه. ډاکټر په وړانه کېښې راته خو ځایه د پولادو سیخان تیر کړي وو. دغه سیخان په خو و سپینیزو کړیو پورې تړل سوي وو. دوی دغه شی اپرات باله ویل یې، چې دغه اله هلوکي پر خپل ځای ساتي ترڅو چې جوښ وکړي. بله پښه مې د بننگر په حصه کېښې ماته وه؛ ځکه خوزه مجبوروم، چې تر درېو هفتو پورې له ځایه پورته نه سم.

خو ورځې پس ته محسن بیا راغی. یو تور بېگ هم ورسره و. راته ویې ویل: ښه نو گومان کوم، چې ماغزه به دې سم شوي وي. اوس نو وایه، چې د مولوي نعماني په باب څه مالومات لري؟

ما فکر وکړ، چې نور نو انکار مانا نه لري. ومې ویل: هغه زما استاد و. زبردست عالم دی. مجاهد دی.

هغه په خبرو کېښې راولوید: اود ((آی اس آی)) جاسوس.

— دا دروغ دي. هغه یو سوچه مجاهد دی.

— د څه شي مجاهد؟ نو ولې په پاکستان کې جهاد نه کېږي؟

— هورې خو گرده مسلمانان دي. د چا پر ضد دې جهاد وکړي؟

— نو افغانان کافران دي؟ موږ کافران يو؟

— تاسو له کفارو سره دوستي کړې ده. ما ستاسو بناړ وليد، چې خومره
فحشا او فساد پکښې کېږي.

— ته په پاکستان کې گرځېدلې يې؟ په لاهور کې د هيرا منډي نوم دې
اورېدلې؟ ته خبر يې چې د کراچۍ په سينما گانو کې لوڅ فلمونه چلېږي؟

يوه شېبه غلې سو. له چوکۍ پورته سو. کړکۍ خوا ته ورغی. بيا يې
ووويل: همدغه ((آی اس آی)) په ايډز اخته نښې راټولوي، هندوستان ته
يې د فحشا دپاره لېږي.

ما وويل: او د کرزي لور چې د بوش مخې ته لغړه نڅېږي څنگه؟

هغه راته نېغ وکتل، ويې ويل: څه شی؟

ما سترگې کښته کړې.

يو دم په خدا سو. داسې په کتې کتې يې وڅنډل، چې ته وا کومه ټوکه
يې اورېدلې ده. هغه څنډل او ما ورته حيران کتل. بېرته پر چوکۍ
کښېناست، وروسته يې وويل: مړ دې کړم. ناځوانه! دا درته چا ويلې دي؟

— ما پخپلو سترگو لیدلي دي. په سي ډي کښې.

بيا يې لږه شېبه وخنډل. ويې ويل: سخت کم عقله سړی يې گير کړی يې.

ما وويل: کم عقله خو تاسې ياست، چې خپل دين مو پرې ايښی.

سړي يو زورور سوک پر مېزو وواهه. له ځايه پاڅېد. رامنډه يې کړه. دواړه لاسونه يې زما پر ستوني کښېښوول. غاښونه يې راته وچيچل؛ خو پر ستوني يې زور راونه کړ. بېرته وگرځېد. ويې ويل: ارمان چې ته ټپي يې. که ټپي نه وای؛ نو بيا به زه درسره جوړېدم. که هغه نور ځاين انډيوالان دي وگورې، بيخي به يې ونه پېژني.

خپل لاسونه يې موتي کړل، ويې ويل: په ټول بدن کې يې زما د سوکانو نڅښې پاتې دي. ته وايې هغوی به همدا سې وچ په وچه اقرار کړی وي؟ نه، که ويې وگورې بيا به پوی شې. هغه نذير نومي ځان راته ډېر ټينگ ښوده، ويل يې چې مې کې که؛ خو اقرار به ونه کم. پوهېږې چې څه مې ورسره وکړل.

رغ يې ټيټ کړ، ويې ويل: بوتل مې پکې ومنډه، بوتل.

يوه شېبه غلی و، سترگې يې رډې راختلې وې، په ځير يې راکتل.

بیا بی وویل: گوره! زه توکې درسره نه کوم. کرزی اصلاً لور نه لري. دا خو کاله دمخه بی واده کړی، تراوسه خو بیخي اولاد لانه لري.

د هغه خبرې مې زړه ته نه لوېدې. نعماني صاحب پخپله د کرزي د لور خبره راته کړې وه. هغه خوراته دروغ نه وویل.

سړي خپل بېگ خلاص کړ، وبي وویل: زه به په کمپیوټر کې یو شی درونبیم.

خو شپې یې گوتې پکښې ووهلې. بیا بی کمپیوټر زما مخې ته پر مېز کښېښوو. وبي وویل: کمپیوټر ته وگوره. دغه سړی پېژني؟

سړي لږ پورته کړ. لاس مې تر سر لاندې تکیه کړه. د کمپیوټر ټوله نښه په یوه لوی کارت ډکه سوې وه. خطونه یې انگریزي وو. په عکس کښې یو شین سترگی پاکستانی فوجي ښکارېده. سرتور سړو. ږیره یې خریلی وه. برېتونه یې هم نه وو.

سړي وپوښتل: په انگریزي پوهېږي؟

— یه.

— نوزه به بی درته ولولم. د آی اس آی کرنیل الطاف حسین.

ما وويل: زه يي نه پيڙنم.

— ته به يي خود نه پيڙني. تا هغه په بل نامه او بله خبره پيڙانده.

بيا يي د کمپيوټر پر بهنو گوتې ووهلې. د کمپيوټر پر نيمه خوا د نعماني صاحب تصوير راغی، پر بله نيمه يي د هماغه کرنيل عکس پاته سو. ويي ويل: اوس نو دا مه وايه، چې نعماني صاحب نه پيڙنم.

ما فکر وکړ، چې هغه خو په پاکستان کښې دی، د دوی لاس نه ورته رسېږي؛ نو ومي ويل: پيڙنم يي. همدا نعماني صاحب دی.

سړي بيا کوم بتن وواهه د نعماني صاحب ريره او پگړۍ کرار کرار لري سوي. تصوير نو کی غټ سو. دواړه تصويرونه د يوه سړي وو. هغه پخپله و. هماغه فوجي. پر خپلو سترگو مي باور نه راته.

محسن وويل: ها بله ورځ، چې مي درته وويل، چې دا د ((آی اس آی)) سړی دی، پر تا بده ولگېده؛ خودا خبره رښتيا ده.

ما فکر وکړ، چې په دې کښې به خامخا کوم چل وي. دوی غواړي، چې ما تېر باسي. نا خاپه مي هغه صحنه راياده سوه، چې د واني پر لاره پاکستانې فوجيانو زموږ موټر ودر او ه او نعماني صاحب خپل کارت وربښکاره کړ. فوجي چې کارت ته وکوت عسکري سلام يي وکړ. دغه کارت

هم هماغسي و. بيا مي خان سره وويل: ته نو په انگريزي څه پوهېږي؟
کېدای سي هغه بل شي وي. زه لاهه دې فکر کښې وم، چې محسن د لا
حيرانتيا خبره وکړه. ويې پوښتل: بڼه نو دا راته ووايه، چې الطاف حسين،
هماغه ستا نعماني صاحب د کوم ځای دی؟

_ د سوات.

محسن سر وښور او هغه پنجابي و. درې کاله يې په سوات کې خاص د
همدې دپاره تېر کړي، چې سواتي لهجه زده کي. ته خوبه دام نه مني.

هغه د تلو پر وخت راته وويل: هغه نجلی. چې تا ته يې د کرزي د لور په نامه
بښيلې وه، هغه څه رنگه وه؟

ما د نجلی او د هغه ځای نڅښې، چې کرزي په کښې ناست و، ورته
وويلې. هغه ولاړ؛ خوزه يې په سوچونو کښې ډوب کړم.

بله ورځ سالم راته وويل: چې دغه ډاکتر عرفان څو کافران مسلمانان کړي
دي.

ما وويل: ډاکتر عرفان يې بيا څوک دی؟

_ همدا زموږ ډاکتر صاحب، ډاکتر بلال يادوم، تخلص يې عرفان دی.

— ښه نو، تا ويل څنگه؟

هغه وويل: نور نه پوهېږم؛ خو بلا سپړی دی. کافرانو ته يې يو څو خبرې کړي دي، بس هغوی کلمه ويلې ده.

هره ورځ مې د حيرانتيا يوه نوې خبره اورېدله د نعماني صاحب او الطاف حسين خبرې تر اوسه گنگس ساتلی وم او دا يې لا بله چې ډاکتر پر کافرانو باندې اسلام منلی. بله ورځ مې ورڅخه پوښتنه وکړه، چې دا خبره رښتيا ده؟

هغه موسکي سو. ويې ويل: چا ته چې الله تعالی هدايت وکا، يوه عادي خبره ورته سبب جوړېږي. يو امريکايي پروفيسور د بلې رغلې و. هغه له خدايه منکر و. زه يې په لمانځه وليدم.

راته ويې ويل: ته ډاکتر هم يې او لمونځ هم کوي دا څه کيسه ده؟

ما ورته وويل: ايمان له شغل سره نه، له زړه سره تړلی وي.

لکه چې زما دليل يې خوښ شوی و. څو ورځې يې بحث راسره وکو. ما ورسره په بحث کې هماغه خبرې کړلې، چې دوی پخپله د طب په کتابونو کې ليکلي. مثلاً ما د هډوکو مثال ورکو. هډوکي چې ماتېږي، لکه ستا پښه چې ماته ده، د هډوکي په منځ کې يوه خلا جوړه ده، تقريباً پښه

سانتي هډو کي دې نشته نو د مات شوي ځای له دواړو سرو نو د هډو کي وده شروع کېږي؛ تر څو چې يو بل ته سره رسېږي. دغه وده منظمه نه وي. د انسان هډو کي منظم وي؛ خو دا لکه غونډارې هرې خوا ته وتلي وي. کله چې کمی پوره شو او د هډو کي سرو نه يو بل ته سره ورسېدل، همدغه هډو کي بېرته خپلې راوتلې څنډې خوري او لکه اصلي هډو کي يې هم اغسې بنوی او صاف جوړوي. داسې صاف چې ملي متر فرق هم پکې نه رځي. لکه نجار چې په رنده باندې لرگی بنويوي. نو ما ورته وويل، چې ته څه فکر کوې، يوه حجره څنگه پخپل سردا ټول کارونه په دومره نظم ترسره کولی شي؟

بل مثال مې ورکو. دا د مني حجرې چې دي، سپرم نومېږي. په يو څاڅکي مني کې بلا ډېر سپرمونه وي، ان درې څلور ميليونه. ساينسپوهانو په دو باندې تحقيق کړی. که سپرم په يوه لوبني کې واچوي، حجرې به يې حرکت کا؛ خو هرې خوا ته سرگردانه ځي رځي؛ تر څو چې د منځه لاړ شي؛ خو که په همدې لوبني کې د رحم يوه ټوټه هم واچوي، د سپرم ټولې حجرې د هغې خوا ته حرکت کا. ما ورته وويل، چې سپرم ته دا شعور چا ورکړی؟ سپرم د رحم ټوټه څنگه پېژني؟ ته په دې کې د خداي قدرت نه وينې؟ دغسې نور بحثونه مو هم سره وکړل. بس هماغه و، چې سړی مسلمان شو.

بیا یې وویل: خبره دا ده، چې هغه په دو هرڅه تر ما ښه پوهېدو؛ خو دو اړخ ته یې فکر نه و کړی. گوره دا خو د عقل خبرې دي؛ خو د خدای سره باید د مینې رابطه ولرو. حمزه بابا څه ښه وایي:

عقله ته به سیال د محبت نه شي

دنگه مناره څه وي په غره پورې

د ډاکتر خبرو هېښ کړی وم. په زړه کښې مې له هغه سره مینه پیدا سوه. چې رښتیا ووايم، ما هېڅ وخت د خدای د قدرتونو په باب فکر نه و کړی. د ((فصلت)) د سورې هغه ایت مې را یاد سو، چې فرمایلي یې دي:

((پر ژبه د نړۍ چاپېر او د هغوی په ځان کښې خپلې نخښې نښانې وروښايو؛ ترڅو ورته څرگنده شي، چې هغه حق دی، ایا دا بس نه ده، چې الله پر هر څه باندې شاهد او گواه دی؟))

سبحان الله. په رښتیا چې زموږ په بدن کښې د الله د قدرتونو ډېرې نخښې سته؛ خو دا زموږ کار دی، چې ورباندې فکر وکړو. ډاکتر ته مې په زړه کښې افرین ووايه.

محسن بله ورځ بیا خپل کمپیوټر راوړ. چالان یې کړ. هماغه لغړه نجلی پکښې نخېدل، چې ما په وانه کښې په سي ډي کښې کتلې وه. هماغه لویه کوټه وه. په بر سر کښې د کرزي او بوش پر ځای، زه او نعماني صاحب سره

خوا په خوا ناست وو. په بل سر کښې نور پگړۍ، والا کسان پر چوکيو ناست وو. سخت يې حيران کړی وم. زه په خوب کښې هم داسې ځای ته نه وم تللی.

محسن وويل: څنگه دې خوله وازه پاتې شوه؟ ته خو جهاد ته راغلی وې. جهاد همدا دی؟

ما وويل: ايسته که، بې شرمه! همدلته پر همدې چوکۍ کرزی ناست و. دا چلونه مو پر ما نه چلېږي.

هغه مېز وډباوه. تندي يې تريو کړې و. ويې ويل: له خولې سره به دې پام کوي. ها د بوتل خبره دې لکه چې هېره شوه.

ما ورته غاښونه وچيچل. په زړه کښې مې وويل: بل ځای به په لاس را نه سپي؟

وروسته هغه بېرته په ارام نغ وويل: گوره ملگريه! سم د سپري زوی شه. ته پخوا غولېدلې وې. زه دې نه غولوم. اوس به د آی اس آی ټول چلونه مخې ته درشي. دې ته وگوره.

د کمپيوټر په نيمه خوا کښې بل تصوير راغی. په دې کښې پر هماغه چوکۍ دوه نور کسان ناست وو. نجلی هماغه وه.

سڀي وويل: اصلي تصوير همدا دی. دا د لبنان خلک دي. څنگه چې ما د تا
او د الطاف حسين عکسونه د دوی په ځای راوستل، هماغسې آی اس آی
والاد کرزي او بوش تصويرونه راوستي دي.

چورت مې ډېر خراب و. نه مې باور کولای سو، نه انکار. نه پوهېدم،
چې پخوا تېرايستل سوی وم، که اوس؟ زه نعماني صاحب ته د ولايت په
درجه قايل وم. اوس مې هم گومان نه کېده، چې دا خبرې دې رښتيا وي.

پر سبا يې له ډاکټر بلال څخه مې وپوښتل: دا د کرزي لور څه کار
کوي؟

هغه وويل: کرزي اولاد نه لري.

ما له ځان سره فکر کاوه، چې محسن رښتيا وايي که نعماني صاحب؟ او د
ډاکټر بلال خبره څنگه؟ دی خو هم راته صادق ښکارېده. بدن مې تود و.
ډاکټر چې معاینه کړم، ويې ويل: او هو ته خو تبه لري.

سترگې او ستونې يې راوکتل. مينې ته يې وويل: ته يې د وينې سپمپل
واخله. زه به داخله سرويس ته وليکم، چې د کانسولټېشن د پاره دې څوک
ارولېږي.

په دوسيه کښې يې څه وليکل او مينې ته يې ورکړه. خو شپې وروسته
يو ښايستوکی ځوان ډاکتر له مينې سره راغی. ډاکتر عرفان وويل: او هو ښه
شو چې ته راغلي.

ما ته يې کړه: دا دی په خپل وطندار ورپېښ شوی.

ډاکتر رانه وپوښتل: شريکه د کوم ځای يې؟

زه يې له لهجې پوه سوم، چې هلمندی دی. ومې ويل: د زمينداورو.

— ښه د کومې ناوې؟

— د زاړه ښار.

— شريکه ته خو بيخي کليوال راوختې. د کوم کلي يې؟

— د کارېز ښار.

— په ((ده بابا)) کښې ذبيح الله پېژني؟

— هغه کلينیک والا؟

— بس ودې پېژاند ، هغه زما تره دی. زما نوم رفیع الله دی.

خورا خوشاله سوم. لکه خپل نژدې قریب ، چې مې لیدلی وي.

رفیع الله وویل: د چا زوی یې؟ زه به مې اکا ته په تېلفون کښې ورته ووايم.

ما وویل: زه هېڅ څوک نه لرم.

— څنگه؟ پلار، مور، اکا، ورور یو څوک خو به لري؟

دروازې ته یې اشاره وکړه. منظور به یې د امنیت شعبه وه. په خندا یې ویې ویل: بېرېره مه. دوی نه خبروم، بې غمه اوسه.

ستونۍ مې ډک سو. په سختۍ سره مې وویل: ټول یې شهیدان کړل.

د ډاکټر شونډې سره ټولې شوې. زما لاس یې ټینګ کړ. ویې ویل: بخښه کوه.

په ژرغوني رخ مې وویل: امریکایانو زموږ پر کور بمان غورځولي. گرد سره یې شهیدان کړي دي.

خو شېبې په کوټه کښې چوپټیا وه. وروسته ډاکټر معاینه کړم. په دویمه کښې یې څه ولیکل. ډاکټر عرفان ته یې وویل: برانشیت لري. زما له نظره دغه دوا ورته مناسبه ده. هغه په تلو تلو کښې راته وویل: خوا مه بدوه. هرڅه د خدای له طرفه دي.

سبا سهار بیا ډاکټر رفیع الله راغی. خوله یې له خندا ډکه وه. راته ویې ویل: ته د عبدالجبار وراره یې که یه؟

ما وویل: هو کې.

_ ظالمه تا خو پرون زما نفس را وایست. ستاسو پر کلي گرد سره بمبارد لانه دی سوی. اکا دی روغ رمټ دی. هغوی ته چا ستا د شهادت ویلي. دوخته یې خیراتم درپسې کړی. هغوی پر ناحقه ستا ویر کوي او ته د هغوی.

زه بیخي هېښ سوی وم. دا څه لوبه راسره کېده؟ ومې ویل: دا څه وایې؟

_ قسم دی، ولله که بله خبره پکښې کې وي. پرون مې اکا ته ټېلفون وکړ. ستا خبره مې ورته وکړه، چې دغسې د عبدالستار په نوم د کارېز ښار یو ځوان راسره بستر دی. هغه وویل، چې دلته خو داسې کیسه ده.

_ ډاکټر صاحب څنگه یې ومنم؟

— گوره شریکه ستاسو په کلي کښې تېلفون کار نه کيې. اکا ته مې ویلي دي، چې نن مازدیگر دې عبدالجبار ده بابا ته ورو غواړي. هلته د غونډې پر سر تېلفون کار کيې.

نغ بی تیت کړ: گوره چې امنیت والا خبر نسي. زه مازدیگر بېرته راحم.

تر مازدیگره مې شېبې شمېرلې. زړه مې توپونه وهل. لا مې هم باور نه کېده، چې دا به رښتیا وي. زه به بیا په ژوندوني خپله ادې ووينم؟ اکا، د اکا مینه، تورکی، کلی، کور هرڅه مې رایا بدل.

مازدیگر د اکثر رفیع الله راغی. خو شېبې راسره ناست و. تېلفون ته یې زنگ راغی. ویې ویل پخپله دی. یو څو خبرې یې وکړې، بیا یې وویل: ښه نو تېلفون عبدالجبار ته ورکه.

ده تېلفون ما ته راکړ. ویې ویل: لږ به په کراره خبرې کيې.

د امنیت شعبي ته یې اشاره وکړه: چې دوی یې وانه وري.

په تېلفون کښې رښتیا هم اکا و. هغوی په رښتیا ژوندي وو.

د هغه کیسې لا پسې حیران کړم. اکا تېره میاشت ښار (کندهار) ته د دوکان په سودا پسې تللی و. هورې یې د عبدالهادي پلار لیدلی و. هغه ورته ویلي

و، چې عبدالهادي په کوټه کښې بندي دی. عبدالهادي چې له میرانشاه خڅه کور ته تللی و، پلار یې ورته ویلي و، چې نور دې میرانشاه نه ځي. هغه نعماني ته ورغلی و، ورته ویلي یې و، چې زه نور میرانشاه ته نه ځم. پر هماغه ورځ عبدالهادي ((سي آی ډي)) والاو نیولی او د القاعده په نوم یې په جبل کښې اچولی و.

زما د مرگ خبر هم د عبدالهادي پلار ورکړی و. هغه په عبدالهادي پسې مدرسې ته تللی و. هورې چا ورته د نعماني له خولې ویلي و، چې پر عبدالستار باندي بم پتیاو سوی. د عبدالهادي دوی کورنۍ له وپرې کندهار ته تښتېدلې وه.

کاشکې دا هرڅه درواغ وای. ما پر نعماني صاحب تر ځان ډېر باور درلود؛ خو هغه دروغجن راوخت. گرد سره ژوند راته دروغ ښکارېده. دا دومره تلابن، دا دومره منډې، دا ستړیا، هرڅه په اوبولا هو سول. لکه له گډوډ خوبه چې راوینس سې او پوه نه سې، چې اوس خوب وینم، که دا مخکې چې مې لیدل، دا خوب و؟ زه بیخي همدا سې وم. د شپې تر ناوخته خوب نه راته چورتونو په مخه کړی وم. دا مې نه سو منلای، چې دومره لویه دوکه دې راسره سوې وي. نعماني زما له عقیدې سره لوبه کړې وه. څنگه یې خوله نه ماتېدله، چې ما ته یې د نشې اثر، د جنت هوا راپېژندله. زه یې د ادې د مرگ په درواغ خبر څومره وژړولوم. خدا یزده چې ادې به زما د شهادت په اورېدو، څه خاورې پر سر شیندلې وي. د دهروات د کلي هغه ښځه مې ریا ده سوه، چې زوی یې د امریکایانو په بم شهید سوی و. هغې

څنگه خپل ويښته شکول، څنگه يې مخ په خپېرو واهه، څنگه يې پر سر خاورې بادولې. زما خوارکۍ ادې به څومره ژړلې وي.

په زړه کښې مې وگرځېدل، چې ښه نو دا زه تېر ايستلی. پر نعماني، چې مې د ملايکو گومان کړی و، هغه هم شيطان، بيا مې هم تاوان نه دی کړی. زړه مې راته دروغ ويلی و، سترگې او غوږونه مې دوکه سوي وو. زما باور غلط راوخت. خیر بيا به باور ورباندې نه کوم؛ خو زه هغو کسانو ته چورت وړی وم، چې باطلې عقيدې لري، چې بوتانو ته سجدې کوي، چې دغه نور اسماني اديان مني، چې اوس باطل سوي دي. که دوی ته يو وار حقيقت وربنکاره سي او خپلې عقيدې، چې يو عمر يې په زړونو کښې ساتلې دي، باطلې وبریښي؛ نو دوی به څه وکړي؟

دا خپل تېر ژوند به څنگه وگڼي؟

لکه د چا کور چې له بيخه ونړوي او ورته ووايي، چې دا کور سم نه و، اوس يې له سره جوړوه. لکه د دهقان رسېدلې فصل، چې په بل مخ يې واپړوي او ورته ووايي، چې همدغه شی بيا له سره وکړه. دا به څومره سخت وي.

دا مې په ژوند کښې اول ځل و، چې پر کفارو مې خوا بده سوه. ځان سره مې فکر وکړ، چې که خدای زه په مسلمانان کورنۍ کښې نه وای پيدا کړی، د يوه هندو، د يوه يهود يا د نصارا په کور کښې يې پيدا کړی وای، نو زه به هم يا هندو وم، يا يهود او يا به عيسوی وم. خدای پاک څومره لوی احسان

راباندي ڪري، ڇي زه يي مسلمان پيدا ڪري يم. په همدې خاطر مي دوه
رڪعت ه شڪرانه نفل و ڪي، ڇي خدای مسلمان پيدا ڪري يم. دوه رڪعت ه مي هم
د مور لپاره و ڪول، ڇي شڪر ادي مي ژوندي ده.

سبا سهار زه لا په همدې فڪرونو ڪنبي ڊوب وم، ڇي ڊاڪٽر عرفان ڪوتي ته
رانتوت.

ويي پونستل: ڇنگه داسي اوتر غوندي يي؟

سوڙ اسويلى مي و ڪينن. ومي ويل: ڪه پريو ڇا خورا زيات باور
ولري، هغه غلط راو ڇڙي؛ نو ته به ڇه و ڪي؟

هغه وويل: زه پر داسي ذات باور لرم، ڇي هڀڇ ڪله نه شي غلطباي.

— نه په بنياد امانو ڪنبي؟

— ڪه رنستيا درته ووايم، زه پر هڀڇا له حده زيات باور نه ڪوم. ڇڪه ڇي
انسان جايز الخطا ديه زمورڊ باورونه زمورڊ حواسو له لاري رامنڃته ڪڀري
او حواس غولونڪي دي. گوره د ڪوهي اوبه په ڙمي ڪي راته تودي
بنڪار پري او په اوڙي ڪي سڙي؛ خو اوبه هماغه اوبه دي. دا زمورڊ حواس
دي، ڇي ڪله يي تودي بنبي او ڪله سڙي.

ما ورته د خپل ژوند ټوله كيسه وكړه. په اخر كښې مې وويل، چې كه لاس مې پر برسو، هغه الطاف حسين به ژوندى پرې نه ږدم.

عرفان وويل: كركې ته په زړه كې ځاى مه وركوه. خداى به پخپله د هر شي حساب ورسره وكا. رحمان بابا وايي:

دا جهان دى خداى له عشقه پيدا كړى

د جمله و مخلوقاتو پلاردى دا

زړه د مينې ځاى دى، نه د كركې.

ما وويل: كه پر تا همدا سې لوبې وشي؛ نو ته به څه وكې؟

— يوازې خداى بې عيبه ذات ديه. زه به هرڅه خداى ته پرېږدم. اوس نو ته بايد په دې شكر وكې، چې ادې دې ژوندى ده.

يوه شېبه غلى و. بيا يې وويل: گوره! تا خو پخوا هم غوښتل، چې له امريكايانو غچ واخلي. تا گومان كړى و، چې په رښتيا يې ستا كورنى تباه كړې ده؛ خو ودې ليدل، چې خبره داسې نه وه. تا ته هغه وخت خپل نظر بالكل سم ښكارېده او اوس دغه نوى نظر هم درته سم برينبي. بيره مه كوه. په عمل كې يوازې نيت نه، بلكې نتيجه يې هم مهمه ده.

گوره! تاسې په دې نیت چې دین ته مو خدمت کړی وي، ځانمرگي بریدونه کړئ، د انسانانو سرونه غوڅوئ، بمونه بنڅوئ؛ خو په دو کارونو مو دین ته کوم خیر رسېدلی؟

ما وویل: گوره ډاکتر صاحب! دا د کفارو خبرې به نه راته کېږي. دا ځانمرگي نه دي، دا فدايان دي.

هغه وویل: په اسلام کې ځانوژنه حرامه ده.

_ دا ځانوژنه نه ده. دا استشهادیه عملیات دي، دا شهادت غوښتنه ده. شهادت ډېر اجر و نه لري.

_ یو روایت دیه. وایي یو صحابي و، په غذا کې یې ډېر کفار ووژل. اخر پخپله کاري ولگېد، سړی پوی شو، چې له دې ټپه رغېدن یې نه شته؛ نو د دې د پاره چې، د کفارو لاس ته ونه لوېږي، توره یې لکه ودروله، ځان یې ورباندې واچاوه، توره یې په سینه کې بنڅه شوه. سړی شهید شو. وایي رسول اکرم (ص) یې جنازه ونه کړه، ویې فرمایيل، چې ده ځان وژلی، ځانوژنه حرامه ده.

ما وویل: نو ته څه وایې چې موږ د غسې کښینو، بیخي جهاد ونه کو؟

ډاکټر وويل: گوره سمه ده، چې جهاد فرض ديه؛ خو دا اخري وسيله ده. لکه په طب کې چې جراحي عمليات له ناچارۍ کېږي. که يوه ناروغي په دارو درمل نه شي بڼه او د علاج بله هېڅ لاره پاتې نه شي؛ نو ډاکټر هغه عمليات کا. په دين کې هم اول دعوت ديه. اول تبشیر ديه، کفارو ته بشارت ورکه، زيری ورباندې وکه، چې په اسلام کې دغه دغه نښگنې دي. بيا تنذیر ديه، هغوی د دوزخ له عذابو وپرووه. د جهاد خبره بيا په اخر کې رځي.

ډاکټر ولاړ سو. يوه شپبه يې له کړکۍ څخه لاندي سپرک ته وکتل. بيا يې وويل: دا مورې ولې انسانانو ته بني ادمان وايو؟

— ځکه چې د ادم عليه سلام اولاده دي.

— يانې چې ټول انسانان سره وروڼه دي؟

— يه، کافر هېڅکله د مسلمان ورور نه سي کېدای.

— چې د يوه بابا زامن يو؛ نو سره وروڼه يو کنه. نو کافر د ورور په صفت دا حق راباندې لري، چې په خوږه ژبه يې سمې لارې ته راوبولو. اوس که ما هغه امريکايي پروفيسر وژلی وای؛ نو د خلکو په گومان به غازي وم؛ خو که په محشر کې هغه رانه پوښتلي وای، چې ((ولې دې په خبرو نه پوهولوم چې ودي وژلم؟ زه و ته خو سره د يوه بابا زامن وو کنه؛ نو ولې دې بې ايمانه

پرېښودم؟ پر ما دې ايمان نه لورېده؟ که زه نه پوهېدم ته خو په هر څه
پوهېدې))

نو ما به څه ځواب ورکړې و؟ ځکه خو مې څو ورځې ورسره بحث وکول. اول
سر کې يې زما عقيدې ته په سپکه کتل، ملنډې يې راباندې وهلې؛ خو اخر
چې مې قناعت ورکول، تر ما هم کلک مسلمان ځنې جوړ شو. اوس نو ته
ووايه، چې دغه حق يې راباندې وکه نه و؟

زه غلی وم. يوه شېبه يې دمه وکړه، بيا يې وويل: خپه کېږې به نه؛ خو
رښتيا به سره وايو. څومره کافران د رسول الله (ص) د ښه سلوک په وجه
مسلمانان شوي؟ تا ته خو به ښه مالوم وي. ابو سفیان د مسلمانانو ډېر لوی
دښمن نه و؟ خو رسول اکرم د مکې د فتحې په مهال د هغه کور د امن ځای
اعلان کول.

اوس په دې خپل وخت کې وگوره. ډاکتر ډاکر نايک په هندوستان کې د
طب ډاکتر ديه. هغه لويې مناظرې جوړوي، له خلکو سره په سره سينه
بحثونه کا، په استدلال او منطق باندې خلک د اسلام دين ته رابولي. او
کامياب هم ديه. هر ځل چې دی وينا کا، يو څو کسه هندوان او عيسويان
ضرور مسلمانېږي.

ډاکتر ولاړ؛ خو د هغه خبرې مې په ذهن کې پاتې وې. دغه شعر مې په
ذهن کې گرځېده راگرځېده:

دا جهان دی خدای له عشقه پیدا کری

د جمله و مخلوقاتو پلار دی دا

د مور مینه، د نیکه مینه مې رایا د بده. اکا مې رایا د سو. زما په پام هغه
خومره بد سړی و؛ خو همدا چې ذبیح الله ورته زما حال ویلی و، چې دی
ژوندی دی، په منډه یې ځان ده بابا ته رسولی و، چې راسره خبرې وکړي.

ما تل د خدای د غضب او قهر په باب فکر کړی و. تل د هغه له ذاته وېرېدم.
ما چې په دعا کښې د جنت غوښتنه کوله، هغه هم د دوزخ له وېرې و. خو
عرفان چې د خدای په باب خبرې کوي، لکه د مینې رابطه چې ورسره ولري،
همداسې په خوند او په شوق خبرې کوي.

پر سبا یې مینه راغله، چې زما حیاتي علایم وگوري. د نورو ورځو په څېر
وېرېدله. خو زما په زړه کښې پخوانی کرکه نه وه پاتې. پر همدې ورځ ما ته
په کوټه کښې د گړځېدو اجازه راکړل سوه. بنی پښه مې روغه سوې وه. لکه
ماشوم چې نوی تگ زده کوي، همداسې مې په کراره یوه پښه مخته کوله او
بیا بله د اپراتو کړیو مجبورولم، چې پښې مې یو څه سره لرې ونیسم. زه تر
هرڅه پر دې خوښ وم، چې نور پخپله تشناب ته تلای سوم. زه له شرمه
خلاص سوم او سالم خوارکی زما له عذابه د لامبېدلو اجازه یې هم راکړه.
زما د کوټې په خوا کښې ښه لوی تشناب او حمام و. حمام ته ولاړم. قریب یو
ساعت مې پکښې تېر کړ. ځان مې ښه پاک پرېوه. ایله چې د لمانځه پر خوند

پوه سوم. دا دونه وخت چې مې لمونځ کاوه، خورا خورېدم، چې په ناولي بدن د الله عبادت کوم.

بله ورځ ډاکتر عرفان راته ټپي وي او سي ډي راوړه. ما ورته وويل: زه دغه ناروا کارونه نه کوم.

هغه وپوښتل: گوره! دا قلم ښه شی ديه که بد؟

ما وويل: ښه شی.

هغه په موسکا وويل: گوره چې بيا غلط شوي. زه به په قلم باندې سپکې سپورې وليکم يا به کفري خبرې پرې وليکم؛ نو بيا قلم ښه شی شو که بد؟

ما وويل: دلته ستا استفاده بده ده. تا قلم غلط استعمال کړی دی، بدې ستا ده.

— بس دا هم د قلم په شان يوه وسيله ده. که ښه استفاده دې ځنې وکړه، ښه شی ديه او که بده استفاده دې وکړه، بد ديه. ما درته د ډاکر نايک سي ډي راوړې ده. يو ځل يې وگوره پښېمانېرې به نه سي ډي يې چالانه کړه. دی ولاړ.

په سي ډي کښې خورا لوی جماعت و. تر زر یونیم زرو به زیات کسان ناست وو. ډاکتر نایک راغی. دنگ نری غنمرنگی سپری و. نری رپیره یې تر قبضه اوږده وه. خره دریشي یې اغوستې وه، نیکتایي یې هم ترلې وه. سپینه خولی یې پر سر وه. خبرې یې په انگریزي کولې؛ خو په پښتو هم ترجمه سوې وې. خلکو پوښتنې کولې، ده یې ځوابونه وویل. په اکثر و خبرو کښې به یې د قران د ایتونو او سورتونو نمبر او نوم یادول، چې دا خبره د قران په دغه سورت او په دغه ایت کښې راغلې ده. بیا به یې په هماغه بحث کښې د انجیل او تورات د ایتونو ذکر وکړ، چې په دې باره کښې د انجیل پلانکی ایت داسې ویلي دي او په تورات کښې داسې راغلي دي. عجب فصاحت او بلاغت یې درلود. او حافظه خویې نو ماشاالله.

خبرې یې ډېرې د کار خبرې وې؛ خو یوه یې بیخي نادره وه. په قران کښې دا خبره راغلې ده، چې په انجیل او په تورات کښې د نبی کریم (ص) د راتگ بشارت ورکړل سوی دی. په انجیل کښې د ((احمد)) ذکر سوی، چې منظور یې ستایل سوی یانې ((محمد)) دی. خو نایک وویل، چې د هندوانو په کتاب کښې هم د محمد (ص) د راتلو زبیری سوی. هغه یې هندي نوم واخیست، چې مانا یې ((محمد)) و او د مور نوم یې په هندي کښې نه پوهېږم څه شی و؛ خو مانا یې صلح یانې امن ((آمنه)) وه. دا نو بیخي نادره خبره وه. مور خو د هندوانو کتاب په اسماني کتابونو کښې نه شمېرو؛ خو دا معجزه وگوره، چې په دې کتاب کښې هم زموږ د رسول اکرم ذکر سوی. ډاکتر عرفان خبره رښتیا وه. د دې مناظرې په پای کښې د خلکو له منځه پېنځه کسان راوړل، سول، چې موږ ته کلمه راوښییه. دومره خوشالي مې په

گرد عمر کڻي نه وه ليدلې. نايڪ مې ڊ پر خوڻس سو. له ځان سره مې وويل،
چي دغه سږي خو په رښتيا د دين حق يې ادا ڪري.

پرسبا يې ما ڊ اڪتر عرفان ته د سي ڊي په باب خپل تاثير بيان ڪري. ورته و مې
ويل، چي باور مې نه ڪېده، چي داسي به وسي. مور ڀهندوانو سره په څنگ
کڻي هم نه تېرېږو؛ خو نايڪ وگوره، چي هندوان او عيسويان يې خپل
مجلس ته وربللي وو. زه چي ورته گورم گته يې هم ڪري ده؛ ڇڪه چي هغوي
يې مسلمانان ڪرل.

ڊ اڪتر وويل: رحمان بابا فرمايي:

وارو ته د ځان په نظر گوره ڪه دانا يې

اې عبدالرحمنه جهان ٽول عبدالرحمن دي

ما ته خدا راغله. د ڊ اڪتر بابا گانو ته حيران وم. د رحمان بابا نوم خو مې لا
اور ڀڏلي و؛ خو ده حمزه بابا هم درلود.

ڊ اڪتر وويل: ڪه څوڪ له خداي سره مينه ولري؛ نو د خداي له مخلوقاتو
سره به هم مينه ڪا. هغه روايت خو به ڊي اور ڀڏلي وي. وايي ڪومه بد ڪاره
ښځه وه. ٽول عمر يې په فحشاوو ڪي تېر شوي و. ڪومه ورځ يو سڀي ويني،
چي له تندي ځل وهلي او په مرگي حال ديه. ښځه په خپله موزه ڪي ورته اوبه

راوړي، سپی له مرگه ژغوري. وایي الله پاک د همدې کار په بدل کې د هغې گناهونه ورته معاف کړل. دا خو حیوان و؛ نو فکر وکه، چې د انسان سره مینه به څومره اجر ولري.

یو بل روایت د یه چې کوم هندو په غزني کې اوسېده. مسلمانانو هغه ځوراوه. هغه بهلول ته شکایت وکړ. وایي بهلول د سلطان محمود غزنوي ورور و. هغه یو فقیر ملنگ و. بهلول ورغی د سلطان محمود دربار ته. د ما بنام جماعت تیار و. ټولو په ده پسې اقتدا وکړه. ده د الحمد په قرائت کې د ((رب العلمین)) پر ځای ((رب المسلمین)) وویل، چا ورته فتحه ورکړه، چې ((رب العلمین)). هغه له سره شروع کړ. بیا یې ((رب المسلمین)) وویل، مقتدیانو بیا فتحه ورکړه. دا کار څو وارې تکرار شو. بهلول سلام وگرځاوه. سلطان محمود ځنې وپوښتل، چې ولې داسې کا؟ بهلول وویل: که خدای پاک ((رب العلمین)) د یه او د ټولو عالمیانو رب د یه؛ نو تاسې ولې هندوان ځوروي؟ دوی هم د خدای مخلوق دي. بیا سلطان محمود امر وکړ، چې نور دې څوک هندوان نه ازاروي. حمزه بابا وایي:

حمزه ډېر مسلمانان شته هم کافر شته په دنیا کې

زه اشناد هغه کس یم چې روش یې د انسان وي

ما ورته وويل: د ذاكرنايك كار سم خو دی؛ خو ما ته د مېراني كار نه
بريني. ته اوس كښېنه خلكو ته دليلونه ووايه، چې دا دي وها دي. دا ډېرې
خبرې د ښځو زده وي.

ډاكټر وويل: نو مېرانه په څه كې ده؟

– په توره كښې. نر په توره باندي رغېږي.

– كوم شاعر ويلى دي چې:

حباب چې لوي شي؛ نولاهو شي په سيند

څومره نرۍ ده د مېراني پوله

عبدالستاره اشنا! د مېراني پوله ډېره نرۍ ده، لكه د اوبو په سر
حباب. كه حباب د خپلې اندازې نه لرغته شي؛ نو په سيند كې ډوبېږي،
چوي، د منځه ځي. حباب د غټېدو تاب نه لري. مېرانه كه تر حد زيات شي؛
نو د حماقت په سيند كې ډوبېږي. اوس نو د دې فرق، چې يو څوك مېرني
دى كه احمق، گران ديه. ډېر خلك پخپله گومان كا، چې مېرني دي، حال دا
چې د دوى په مېرانه كې نور خلك خپل مقصدونه لري. زما په گومان
مېرانه په كار كې ده. مېرانه په فكر كې ده. موږ، چې د كار او د فكر مېرانه
نه لرو، ډېر ژر تورې ته لاس اچوو. دا خپلو خلكو ته وگوره، چې په يوه

لو پشت ځمکه باندې يو بل سره وژني. د خبرو زغم نه لري، دوی په فکر باندې خپل مشکل نه حلوی، بس په نه خبره ورور او ورور سره ولي. زموږ خلک خو دې ته هم مېړانه وايي، چې خپل ورور وژني.

غرمې مهال محسن راغی. پر تندي يې لاس را کښېښوو. ويې ويل: نور به له تا څخه تحقيق نه کوم. ستا د ژوند ټوله کيسه مې واورېدله.

ما گومان وکړ، چې ډاکتر عرفان به ورته ويلی وي؛ خو هغه زما د چپرکت له پښې څخه يو کوچنی گردی شی راوايست، ويې ويل: دغه ميکروفون مې دلته لگولی و. تا چې ډاکتر رفيع او خپل اکا سره خبرې کولې موږ اورېدلې. بيا چې دې ډاکتر عرفان ته خپله کيسه کوله، موږ ټوله واورېده. ستا خبرې مو په ټپ هم کې ثبت کړې دي. البته دا به په محکمه کې تا ته هم گټه درورسوي. جزا به دې يو څه سپکه شي؛ ځکه چې ته نورو تېرايستلی وي.

هغه د درگاه خوا ته روان سو. بېرته يې مخ راواړاوه. ويې ويل: يو ښه خبرم درته لرم. دې نه وروسته ته اجازه لري، چې د فاميل سره دې په ټېلفون کې خبرې وکړې.

له اکا سره مې هره جمعه خبرې کولې. کله کله تورکی هم راسره ږغېده. تردې وروسته مينه په ورځ کښې يو ځل راتله. هغه هم لکه زما پر حال چې پوهه سوې وي، راڅخه نه وېرېدله. روغېر يې راسره کاوه. د درد پوښتنه يې کوله چې پښه خو به دې نه خوږېږي؟

ما هم په ورين تندي ورسره خبرې كولې. د هغې يو كار راباندې خورا بڼه لگېده، هغې هېڅ كله سينگار نه كاوه. همداسې به ساده گرځېده؛ خو خدای ذاتي بنايست وركړې و. سترگې يې نه شنې وې، نه زرغونې. د سترگو رنگ يې د دې دواړو ترمنځ و. ما په دې رنگ د هېچا سترگې نه وې ليدلې. اوږده بانه يې داسې گڼ او نېغ وو، لكه د طاووس بڼكې، چې چچه سوې وي. مخ يې نرې و. پزه يې هم د مخ په څېر نرې وه. د شونډو او زني تناسب يې هم له مخ سره برابر و. ما ويل چې دا دې په الماری كښې لكه نانځكه ايښې وای او ما يوازې ورته كتلاى.

كاكا سالم بڼه د طبعې سړې و. هغه اكثره وخت راته كيسې كولې. د خپلو زامنو كيسې يې كولې، چې مازديگر، چې دى كور ته ځي، څنگه زامن يې د ده له لاسه كڅوړه تښتوي او كومه ميوه دانه چې پكښې وي، څنگه پرې حملې كوي. دغه كيسه يې داسې په خوند كوله، چې هماغه صحنه زما سترگو ته درېدله، لكه په ټپي وي كښې چې يې وگورې. ما خود اولاد مينه نه وه ليدلې؛ خود ده په كيسو مې دغه مينه محسو سوله. كله كله مې په زړه كښې گرځيده، چې خدای به په ما باندې هم د اولاد مينه وگوري كه يه؟ كاكا سالم زه ډېر نازولم. د ماشومانو پوډر به يې زما پر ملا او ولو موبنل، چې د بستر زخم پكښې پيدا نه سي. د ډوډۍ پر وخت يې زما غاب او كاشو غه په پوډرو باندې پاك پر بولل. د چايو ترموز مې بيخي نه تشبده. وايم څوك به د خپل سكه ورور داسې خدمت ونه كي، لكه هغه چې زما خدمت كاوه.

ډاکټر رفیع الله دې هم خدای ژوندی لري، هر وخت به یې پوښتنه راباندې کوله. تېلفون خو به یې هره جمعه ما ته پرېښووه، چې له اکا سره خبرې وکړم.

خو ورځې چې تېرې سوې ډاکټر عرفان له امنیت والاو څخه زما اجازه واخیسته، چې کله کله د روغتون په باغ کېنې وگرځم. ده وویل، چې لمر زما د پښې لپاره گټه لري. زه په هفته کېنې دوه واري د مازدیگر له خوا له سالم سره باغ ته کوزېدم. زه پوهېدم، چې امنیت والا مې څاري؛ خو پروا مې نه کوله. ما هسې هم د تېښتې تابیا نه لرله. د روغتون مخې ته لوی باغ و. تر سل جریبه لوی و. د ناجو، سپېدارو او عکاسۍ درختې پکېنې دومره گڼې وې، چې دېرش گامه ها خوا سړی پکېنې نه ښکارېده. دا باغ د روغتون له تعمیر څخه یو څه لرې و. روغتون پر لوړه ځمکه اباد و. بیا تر باغ د مخه د ځمکې دوه پورونه وو. په اول پور کېنې د کانکرېټي لارې په اوږدو کې نری چمن ولاړ و. په بل پور کېنې یو اړت او پراخ حوض و. یونیم گز به ژور و. د حوض په گردو دېوالونو پورې د اوبو شرشرې لگېدلې وې او په منځ کېنې یې لویې گردې ډبرې ایښوول سوې وې. د ډبرو سرونه توربخوني وو؛ خو هغه ځایونه یې، چې تر اوبو لاندې پټ وو، سپینچکي وو. لکه بزگر چې اورمېړ او منځ یې لمر تور کړي او ټټر یې سپین پاته وي.

مور د حوض په شاوخوا کېنې گرځېدلو. چې سترې به سو د گلابو او د سرو او ژېړو مرسلو په منځ کېنې پر چوکیو کېښناستلو. د مازدیگر نری شمال د شرشرو په منځ کېنې تېرېده او د اوبو خوږ بوی یې تر مور رارساوه. ساه چې مې اخیستله، گومان مې کاوه، چې دا خوندوره لنډه هوا مې د سرو تل ته

ننوخې. د نسترن سپين گلان د درختې د زرغونو پاڼو په منځ كښې لكه ستوري په اسمان كښې ځلېدل. د اوبو شرهار او د گلابو وړم سخت خوند راكاه.

ډاكتر بلال د ذاكر نايك د سي ډي گانو په كتلو روږدی كړی و. هغه راته ځينې كتابونه هم راوړي وو. يو پكښې د ساينس او قران كتاب و. په دې كتاب كښې خورا په زړه پورې خبرې وې. هغه څه چې ساينس اوس كشف كړي، د الله په كلام كښې خوارلس سوه كاله پخوا ذكر سوي وو. د دې كتاب په لوستو مې فكر وكړ، چې هغه استفاده، چې بايد موږ له قرانه كړې واى، نورو كړې ده.

يو څو ورځې وروسته يو ډول اوترغوندي و. لكه يوشى چې مې ورك كړى وي. چې بنه پسې وگرځېدم، پوه سوم، چې دا دوه ورځې مينه نه ده راغلي. زه دومره بدل سوي و او پخپله هېڅ نه وم پوه سوي. ولې هغه نجلۍ، چې ما پخوا ورڅخه كركه كوله، دومره نژدې راته ښكارېده، چې زه ورپسې خپه وم؟ پخوا مې هېڅكله د نو او گلانو پر ليدو خوند نه واخيستى. اكا په سراى كښې د شبۍ گلان كرلي وو. ما يې وړم محسو ساوه؛ خو پر خوند يې نه پوهېدم. خو اوس مې په دې ټولو كښې خوند ليده. ان د ما زديگر د لمر زېرو وړانگو خوند راكاه. چې ډېر فكر مې وكړ، ما يوازې په ماشومتوب كښې د خوند تجربه كړې وه، هغه هم خورا لنډه موده. زه چې كوچنۍ وم، د بيسكوټو او ژاولو رنگه كاغذان مې راټولول، له هغو څخه مې خوند اخيست. هغه چې توركي راڅخه پټول او يا يې خيرل او ما به هغه واهه. زه په

همدي چورت کڻي وٺي، ڇي ڊاڪٽر عرفان راغي. ما د ميني پوئتنه ڇني
وڪره، ڇي وٺي نه راڻي؟ هغه وويل:

ناڇاپه ڇي په ياد شي ڇي رايا د شي نو رايا د شي

پخوا خوداسي نه و دا خوداسي راتنه بنڪاري

هڪ پڪ سوم ڇي دا ڇه وايي؟ دي ڇنگه زما په ميني خبر سوي دي؟

په خدا يي وويل: دا هم د حمزه بابا شعر ديه. بنه رڻتيا تا د ميني پوئتنه
وڪره. هغي يوه هفته رخصت اڃيستي. گومان کوم، ڇي واده په منڇ کي لري.

يو دم مې زړه و غور ځېد. خداي خبر، ڇي رنگ به مې څنگه الوتي و؛ خو بنه
و، ڇي عرفان راونه کتل. زور کي خدا مې وڪره، ومي ويل: بنه نو د چا کور
يې وړان کړي؟

ڊاڪٽر وويل: واده يي د ورور ديه.

بهرته مې زړه ڪرار سو. ڊاڪٽر ووت؛ خو زه له ځان سره په جنگ اخته سوم. زه
په څه لگيا وم؟ وٺي د هغي د واده په خبر ولڙېدم؟

په هغي پسې وٺي ڇپه يم؟

له هغې سره مې څه دي؟

د حمزه بابا شعر مې په غوږو کېښې انگازې کولې:

ناڅاپه چې په یاد سې چې رایاد سې نور ایاد سې
پخوا خوداسې نه و دا خو مینه راته ښکاري

ځان مې ملامت کړ. ما وگوره دا وگوره. هغه ښاري نجلۍ ده، مکتبۍ ده،
نرسه ده او زه یو کلیوال هلک. زما او د دې کله سره جوړېږي. دا به زما په
شان نوکران ولري. بیا که واده هم راسره وکړي؛ نو زمینداورو ته به چېرې
راسره ولاړه سي.

بیا مې فکر وکړ، چې دا گردې خبرې یوې خواته؛ خو دا به څنگه کړې،
چې ته د حکومت په نظر مجرم یې. تا به له دې ځایه جېل ته بیایې. د فکر
واگي رانه تللي وو. چې هرڅه مې کول، پام مې بلې خوا ته نه سو اړولی. هر
شي ته چې مې کتل، د مینې سترگې پکښې ښکارېدې. ډوډۍ ته مې خوا نه
کېده. ټي وي مې چالاناوه؛ خو ژر یې نفس راتنگاوه. که مې کتاب
رااخیست، دوه درې کرښې به مې ولوستلې، نور بیا ورباندې نه پوهېدم.
یو وخت به مې پام سو، چې د کتاب څو مخه مې اړولی دي؛ خو چې تېرو
مخونو ته مې کتل، هېڅ مې نه و په یاد. په باغ کېښې مې هم زړه تنگېده. دا
یوه هفته داسې وه لکه څو کلونه.

د جمعې پر ورځ مې له اکا سره خبرې وکړې. هغه وويل، چې ادي دې ډېره پوښتنه کوي. هره ورځ ستا هغه دسمال، چې له کوټې څخه دې رالېږلی و، پر سترگو موبني او ژاړي. مور سبا درروانېږو.

زه نه پوهېدم، چې امنيت والا به اجازه ورکړي که يه؟ اوس نو په زړه کېنې مې دوې تندې وې، يوه د مينې او بله د ادي د ليدو.

ما يې بڼه حساب نيولې و، چې مينه به پر شنبه راځي. هغه چې راغله، نه پوهېږم پر ما څه سوي وو؟ تر روغې وروسته يې وويل: دا رنگ دې ولې داسې الوتې؟

ما وويل: نه، نه پوهېږم.

ژبه مې بنديدله. په ټټر کېنې مې د تشې احساس کاوه. گومان مې کاوه، چې په سينه کېنې مې يوشی کم دی. سر راباندې گرځېده. مينې د فشار له راواخيسته. نبض او فشار يې راوکتل. ويې ويل:

او هو دا نبض دې څنگه تيز دی؟ تبه خو به دې نه وه؟

ما وويل: يه، تبه خو مې نه وه.

_ فشار دې کېسته دی. ته ودرې چې ډاکتر راوبولم.

هغه په ډاکټر پسي ولاړه؛ خو خبره نه وه، چې د دې رنځ دوا پخپله دا ده.

لس دقيقې وروسته ډاکټر عرفان راغی. په خدا يې وويل: انډيواله څه خبره ده. وايي فشار دې کښته شوی؟

هغه مې هم نبض او فشار وکتل. ويې ويل: هېڅ خبره نشته بابا. زه يې وار خطا کړم. زه پوهېږم، چې ټوله گناه د مينې ده.

حيران وم، چې ډاکټر زما په مينې څه پوه سوی دی؟

وار خطا مې وويل: د مينې؟

هغه وويل: خود. دا يوه هفته چې رخصت وه، هرڅه يې هېر کړي دي. ستا فشار بيخي سم ديه. نبض دې برابر ديه، هغه وايي چې فشار يې کښته ديه.

ايله چې زړه مې خپل ځای ته راغی.

ډاکټر وويل: نن به دې د پښې اکسريې واخلو. که هرڅه سم وو؛ نو د اپراتو وخت پوره ديه وبه يې باسو.

د هغه خبرې داسې مړاوی کړم، لکه پر سکروټو چې اوبه وشیندې. زړه مې غوښتل، چې نور هم په روغتون کښې پاته سم. په زړه کښې مې دعا کوله، چې د هېو کي ترمیم نه وي پوره سوی. عجبه دنیا ده، سړی پر مریضۍ خوشاله وي.

وروسته مینه راغله. دوسیه یې راواخیسته، ویې ویل: درځه چې اکسري ته ولاړ شو.

دا مخته سوه زه ورپسې. په مورې پسې د امنیت والاو عسکر روان و. یوه خبره مو هم سره ونه کړه؛ خو بس پر همدې خوشاله وم، چې دا راسره ده.

اکسري سمه وخته. ډاکتر وویل، چې سبا به اپرات لري کوي. ما ورته د مور او د اکا د راتلو خبره وکړه. ورته مې وویل، چې د هغوی تر راتگه دې صبر وکړي. خدای دې یې اباد لري. دغه ځواني یې هم راسره وکړه.

بله ورځ مې اکا دوی راوړسېدل. ډاکتر عرفان له امنیت والاو څخه د ملاقات اجازه واخیسته. دا اول ځل و، چې د اکا د لاسونو مچول خوند راکړ. ادې خو په ژړاوو سترگې سرې کړې.

مینه رانوته.

سر مې کښته اچولی و. ادې ته مې وویل: دا مینه ده. زما یې ډېر خدمت کړی.

ادې ولاړه سوه. د مینې مخ یې په دواړو لاسو ونيو. شونډې یې د هغې پر
تندی ولگولې. داسې یې ښکلوله، چې ته واڅو کاله بعد یې خپله سکه لور
لیدلې ده. درگرده یې ویل: بلا دې وگرځم لورې. جار دې سم. کوربان دې سم.

هم راته خندا راغلې وه، هم وپرېدم، چې پر مینې بده ونه لگي. ښه مې وکړ:
ادې مه یې خوروه.

هغه یې خوشې کړه.

مینې ته مې وویل: بخښه کوه. ادې مې کلیوالي چمونه کوي.

مینې وویل: پروا نه لري. خپله مور به هم همداسې نازولم.

ښه یې غږیو نیولی و. چې پورته مې وکتل، د مینې پر سترگو اوښکې
رغړېدې. ادې هغه په غېږ کېښې تینگه کړه. ویې پوښتل: ولې لورې؟ واری:
دې سم ولې ژاړې؟

هغې وویل: هېڅ. همداسې، مور مې رایاده شوه.

ادې وپوښتل: مساپره ده؟

— نه مورې. هغې سرطان درلود. پېنځه کاله مخکې

ژړا يې نورو خبرو ته پرې نه بنوده.

ادې هغه په غېږ پورې ونيوه، بيا يې پر سر لاس تېر کړ. د کوټې په بل سر کښې يې چوکۍ ورته کښېښووه. دواړه هورې کښېناستې. زه يې بيخي هېر سوې وم. له هغې سره يې جلا مجلس جوړ سو. ما هم د هغوی خبرو ته غوږ نيولی و، هم مې له اکا سره دا غرها غرويشته.

نيم ساعت د سترگو په رپ کښې تېر سو. امنيت والا درگاه وټکوله، چې دوی بايد رخصت واخلي. ډاکتر رفيع الله راوړسېد. ادې او اکا يې خپل کور ته بوتلل.

ادې د مخه ښې پروخت په غوږ کښې راته وويل: ډېره ښه نجلۍ ده، چې خپه يې نه کړې.

بله ورځ ډاکتر بلال اپرات خلاص کړ. پر سبا يې زما دوسيه امنيت والا ته سپارله. په زړه باندې مې غمونه امبار وو. نه پوهېدم چې حکومت به راسره څه وکړي؛ خود مينې يادونو لکه د خواږه خوب اثر خوشالولم.

هغه شېبه راوړسېده، چې زه يې له روغتون څخه بيولم. اکا او ادې راغلي وو. له ډاکتر رفيع الله او اکا سالم سره تر غاړې ووتم. ډاکتر رفيع الله وويل، چې په چارواکو کښې کوم څوک پېښي او زما سپارښتنه به ورته وکړي.

ادې په يوه کونج کښې د مينې لاس په لاس کښې نيولی او بندار يې ورسره جوړ و. د اکا او بيا د ډاکتر عرفان لاسونه مې ښکل کړل. ډاکتر خپل لاسونه شاته کښ کړل. ويې ويل: دا څه کوي؟ ما په گناه مه اخته کوه.

ورسره تر غاړې ووتم. ومې ويل: تا د ژوند پر مانا پوه کړم.

ادې ښه ډېره شېبه په سينې پورې لگولی وم. ما يې لاسونه ښکل کړل.

مينې ته مې وکتل د خدای پاماني د ويلو وس را کښې نه و. د هغې په لاس کښې زما هماغه دسمال و، چې ادې پکښې گلان گنډلي وو. په زړه کښې مې ورته وويل: زما انتظار به وکړې؟

هغې سترگې ټيټې کړې.

او ما د هو مطلب ځنې واخيست.

پای

کابل ۱۳۸۸ د زمري لسمه